



ఓం నమో భగవతే శ్రీ రమణాయ

# రమణ భాస్కర్



వ్యవస్థాపక సంపాదకులు : బి.వి.ఎల్.ఎస్.రాజు

సంపుటి : 23

సంచిక : 1

సెప్టెంబర్ 2017

## రమణ భాస్కర్

ఆధ్యాత్మిక మాస పత్రిక

పేజీలు : 24

గౌరవ సంపాదకులు

శ్రీమతి P.H.V. సత్యవతి (హైమ్)

చందా

సంవత్సర చందా: రు॥ 150/-

విడి ప్రతి : రు॥ 12/-

చిరునామా

## రమణ భాస్కర్

శ్రీ రమణ క్షేత్రం, జస్సూరు - 534 265

పొంగో, జిల్లా, ఆంధ్రప్రదేశ్

సబ్బూరు శ్రీ నాన్నగారు శ్రీ రమణ క్షేత్రం

జస్సూరు - 534 265

☎ 08814 - 224747

☎ 9247104551

ఈ సంచికలో....

ప్రింటర్

శ్రీ భవాని ఆఫ్సెట్స్ ప్రింటర్స్ (దుడే శ్రీను) ఎస్.వి.ఆర్. కాంప్లెక్స్

హైదరాబాద్ 9848716747

### శ్రీ నాన్నగారికి నమస్సుమాంజలి



ప్రణతులివే, ప్రణతులివే నాన్నగారు,

జిన్నూరు నాన్నగారు,

మీకు మా ప్రణతులివే నాన్నగారు,

జిన్నూరు నాన్నగారు



పూర్వజన్మమునందు సద్గురు సహచర్యము పొందినట్టి

భాగ్యశాలి మీరు, పుణ్యమూర్తి మీరు,

సద్గురువు ఋణము తీర్చగ భువికి ఏతెంచిన

కారణ జన్మలు మీరు, నిర్మల హృదయులు మీరు

జ్ఞానబోధ చేయుటయే మీ జీవిత పరమావధిగ చేసుకున్నట్టి

కారుణ్య మూర్తి మీరు, ప్రేమ స్వరూపులు మీరు,

వీరు, వారు అని ఎంచక జ్ఞానబోధతోపాటుగ

ఆప్యాయతానురాగములను అందించుచున్నారు

ధన్యమండి ధన్యమండి నాన్నగారు,

మీదు జన్మ ధన్యమండి నాన్నగారు, జిన్నూరు నాన్నగారు

Visit us @ [www.srinannagaru.com](http://www.srinannagaru.com)

email : [avatarabujji@gmail.com](mailto:avatarabujji@gmail.com)

## ప్రియమైన నాన్నగారు

“నాన్నగారు” అనేదే సరి అయిన పేరు, కానీ ఆయన వ్యవహారిక నామం “భూపతిరాజు వెంకట లక్ష్మీ నరసింహ రాజు”లో కూడా ఎంతో గూఢార్థం ఉంది.

మన తండ్రి పాదాలకు వందనము సమర్పిస్తూ, హృదయంలో కృతజ్ఞతాభావం పొంగిన ఒక క్షణంలో మనసులో మెదిలిన కొన్ని భావాలు.

ఓ (భూపతిరాజు) జగత్ పరిపాలకుడా!

ఆపద మొక్కుల వాడు, కోరికలు తీర్చే కల్పతరువు ఐన వేంకటపతివి నీవు;

మమ్మల్ని దీవించి మా ప్రార్థనలు ఆలకిస్తావు. మా దుఃఖాన్ని పోగొట్టి మాపై నీ కృపావర్షం కురిపిస్తావు!

ఐశ్వర్యానికి రూపమైన లక్ష్మీ నీవే;

అశాశ్వతమైన ఈ ప్రాపంచిక సంపద కాదు నీ ఐశ్వర్యం. అది వెలకట్టలేని జ్ఞాన సంపద, సంపూర్ణ సచ్చిదానందం!

పసివాడైన ప్రహ్లాదుని రక్షించి రాక్షసవధ చేసిన నరసింహా;

మాలో మాయని రూపుమాపి, అజ్ఞానాంధకారాన్ని వధించి, పసిప్రాయంలో ఉన్న మా భక్తి విశ్వాసాలను, వివేక వైరాగ్యాలను రక్షిస్తావు!

లోక రక్షకుడవైన రాజాధి రాజువి. నీవే మాకు గతి. నీకు శరణు!

నీవు జగదీశ్వరుడవైనా, నీ నిజ రూపము “నాన్నగారు”

మాకు ప్రియమైన తండ్రివి!

మమ్మల్ని నీ దివ్యమైన ఒడిలోకి తీసుకొని, నీ కృపావర్షం మాపై కురిపించి, మాకు అంతులేని ప్రేమ శాంతి అందిస్తావు!

నీ కృపాదృష్టి మమ్మల్ని ఆనందసాగరంలో ముంచివేస్తుంది!

నిన్ను హృదయంలో సదా జ్ఞాపకం ఉంచుకొని, నీకు సంపూర్ణ శరణాగతి చెయ్యటం ఒక్కటే మాకు గమ్యం!

నీపై అంతులేని విశ్వాసం, చెదరని విశ్వాసం, ఉండేలా మాకు శక్తిని ధైర్యాన్ని ప్రసాదించేది నీవే! అన్యచింతన లేకుండా నిన్నే సదా ప్రేమించేటట్టు దీవించు తండ్రి!

(సద్గురు శ్రీ నాన్నగారి అనుగ్రహభాషణములు, 30-09-1984, జిన్నూరు)

ప్రియమైన ఆత్మబంధువుల్లారా!

పరమాత్మ గీతలో ఏమని చెప్పాడు అంటే కామం, క్రోధం, లోభం ఈ మూడు నరకానికి వెళ్ళడానికి పెద్ద గేట్లు అని చెప్పాడు. ఇవి మూడు మనలో ఉన్నాయి అనుకోండి, మనకి నరకం వచ్చేస్తుంది అని భగవంతుడు చెప్పాడు. ఇంకో సాక్షం ఎందుకు? ఇంక మనం ప్లీడరు సలహాకి వెళ్ళనక్కరలేదు. ఇది కామన్ సెన్స్ విషయం. మీకు కామం, క్రోధం, లోభం ఉంటే అవి నరకానికి ద్వారాలు, మనని నరకానికి తీసుకొనిపోతాయి నేచురల్ గా అని భగవంతుడు చెపుతున్నాడు. అయితే అవి మనకి ఉన్నాయా, లేవా? అవి వస్తున్నాయి, పోతున్నాయి. ఒకోసారి ఉండమన్నా ఉండటం లేదు. ఎప్పుడు జ్ఞాపకం వస్తే అప్పుడు వస్తున్నాయి, మరల పోతున్నాయి. కోపం మనకి చెప్పిరాదు. మళ్ళీ దానంతట అదే పోతుంది. అసలు ఈ కామం, క్రోధం ఇవన్నీ లగ్జరీస్, భోగాలు. క్రోధం అనేది ఇట్ ఈజ్ నాట్ అవర్ నేచురల్ స్టేట్. ఇట్ ఈజ్ నాట్ అవర్ నార్మల్ స్టేట్. కోపం ఎవరికి వస్తుంది? అన్ని రకాలుగా బాగున్న వాడికే కోపం ఎక్కువగా వస్తుంది. ఒకపూట తిండి ఉండి, ఒకపూట తిండి లేని వాడికి కోపం రావటం మీరు చూసారా? బికాజ్ ఇట్ ఈజ్ ఏ లగ్జరీ. మీరు సినిమాకి వెళ్ళటం ఎటువంటిదో, మీకు కోపం రావటం కూడా అటువంటిదే. తిండికోసం బాధపడేవాడు సినిమా గురించి ఆలోచించడు. మీకు ఇంటివద్ద అన్ని విధాలా సదుపాయంగా ఉన్నప్పడే మీకు కోపం వస్తుంది. ధనవంతులకే కోపం ఎక్కువ వస్తూ ఉంటుంది. పేదవాడికి కోపం వచ్చినా పాపం వాడు అలా అణచుకొని అణచుకొని ఉంటాడు. సాగుతుందా వాడికి - సాగదు. ధనవంతుడికి కోపం వస్తుంటే అది వాడికి భోగం అన్నమాట. కానీ వాడు ఆత్మకి దూరం అయిపోతున్నాడు.

ఇప్పుడు మనిషికి కామం వస్తోంది అనుకోండి, ఆ కామం మనం అనుకోండి, ఎలా పోతుంది? మీకు ఎప్పుడైనా కోపం వస్తోంది. ఆ కోపం మీరనుకోండి ఎప్పుడూ ఉండిపోవాలి కదా? మరి వచ్చి ఎందుకు వెళ్ళిపోతోంది? మీకు కోపం వస్తోంది వెళ్ళిపోతోంది. అది నిజంగా మీరే అయితే వెళ్ళదు. మీరు కాని దాన్ని తీసుకొచ్చి ఇక్కడ కూర్చోపెట్టుకొని దాన్ని మళ్ళీ జయించటం అనే సమస్య పెట్టుకొంటున్నారు. మీరు జయించడానికి అది మీరైతే కదా అసలు! మీకు ఇంటివద్ద ఎప్పుడో ఒకప్పుడు కోపం వస్తోంది. ఆ కోపం మీరే అయితే అది 24 గంటలు, 365 రోజులు, మీరు మరణించే

వరకు, మిమ్మల్ని స్త్రీశానానికి తీసుకెళ్ళేవరకూ ఆ కోపం అలా ఉండిపోవాలి. ఎంత కోపదాలికైనా అలా ఉండటం లేదు కదా! ఏదో ఒక గంటలో బరస్ట్ అవుతాడు, ఇంకో గంటలో నార్తల్ స్టేట్కి వచ్చేస్తాడు. బికాజ్ ఇట్ ఈజ్ నాట్ అవర్ రియల్ స్టేట్. అలాగే కామం కూడా నిజం కాదు. కామమే కనుక నేచురల్ స్టేట్ అయితే, అది నిజం అయితే పెర్సనెంట్గా ఎప్పుడూ ఉండిపోవాలి. అది కూడా మన మైండ్రలో ఒక వికారంలా పుడుతుంది. అది పోతుంది. అవి నిజాలు కాదు. మైండ్రలో మీకు వచ్చే డిస్ట్రబెన్సులు. అవి నిజం అయితే ఎప్పుడూ పెర్సనెంట్గా ఉండిపోవాలి. మీరు నిజంగా కామం అనుకోండి, లేకపోతే లోభం అనుకోండి, కోపం అనుకోండి, మరి మీరు ఆత్మ అని భగవంతుడు ఎందుకు చెపుతున్నాడు? మీరు ఆత్మ అని చెపుతున్నాడు కానీ మీరు కామం అని చెప్పటం లేదు కదా! మీరు నిజంగా కామమే అనుకోండి, కామమనే చెప్పేవాడు ఇది మీరు ఇక్కడ అర్థం చేసుకోవలసిన సబ్జెక్టు. అది మీరు కాదు కాబట్టి కాదు అని చెపుతున్నాడు.

మీరందరూ సహజంగా భక్తిపరులే, జ్ఞానులే, కానీ మేము భక్తులం కాదు, జ్ఞానులం కాదు అని మీరు అనుకొంటారు అనుకోండి, అది కూడా అబద్ధమే. మీరు అనుకొంటే ఎలా కుదురుతుంది! మీరు అనుకోకపోయినా మీరు జ్ఞానులే. అయితే ఎందుచేత అది మీకు అనుభవంలోకి రావటంలేదు? మీకు కామం, కోపం, చిరాకు, ద్వేషం, ఇవన్నీ అప్పుడప్పుడూ వస్తున్నాయి కదా? అవి మీకు సహజంగా ఉన్న భక్తిని చెడగొట్టేస్తున్నాయి, ప్రశాంతంగా ఉన్న చెఱువులో బెడ్డ వేస్తే కెరటాలు వస్తాయి. లేకపోతే కింద ఉన్న బురద పైకి వచ్చేస్తుంది. అయితే ఆ కెరటాలు రావటం ఆ చెఱువుకు సహజ స్వభావం కాదు. గాలి వచ్చినప్పుడు కెరటం వస్తుంది. బెడ్డవేస్తే కెరటం వస్తుంది. లేకపోతే చెఱువు ప్రశాంతంగా ఉంటుంది. మీ స్వరూపం జ్ఞానమే, భక్తే. మనకి ఈ డిజైర్స్, డిస్ట్రబెన్సులు, రావటం వల్ల మనం భక్తికి దూరంగా ఉన్నామేమో, జ్ఞానానికి దూరంగా ఉన్నామేమో అనిపిస్తుంది.

మీకువచ్చే కామం కానీ, కోపం కానీ, ద్వేషం కానీ, అసూయ కానీ, కొండేలు చెప్పే స్వభావం కానీ, అవన్నీ కూడా మీ మనస్సులో పుట్టే వికారాలు, అవి మీరు కాదు. మీరు భక్తులే. ఇది మీరు అర్థం చేసుకోవాలి. ఒకవేళ మీకు కొండేలు చెప్పే స్వభావం ఉండొచ్చు, ఉన్నా అది మీరు కాదు. అది మీరు విడదీసుకోండి, మీరు సబ్జెక్టు విడదీసుకోవటం మానేసి మేం సాధన చేస్తున్నాం, ప్రాణాయామం చేస్తున్నాం అంటే కోటి సంవత్సరాలు చేసినా మీకు పురోగతి లేదు. కృష్ణుడు కామాన్ని జయించు, క్రోధాన్ని జయించు, లోభాన్ని జయించు

లేకపోతే అవి మూడు నరకానికి తీసుకెళ్ళిపోతాయి అని గీతలో లిపిటెడ్ గా చెప్పాడు. ఒకసారి మల్లిపోయి ఇన్నిసార్లు చెపుతున్నాడేమో అనిపిస్తుంది. మల్లిపోయికాదు, మనకి ఏదో రకంగా బుర్రకి ఎక్కించటం కోసం అలా చెప్పాడు.

అసలు మనకి ఇవి మూడు ఎందుకు వస్తున్నాయి, ఎలా వస్తున్నాయి, ఎక్కడ వస్తున్నాయి అర్థం అవ్వాలి కదా. ఒకవేళ మీకు కోపం వచ్చినా అది మీరు కాదు, కామం వచ్చినా అది మీరు కాదు, లోభిత్వం వస్తుందనుకోండి, అది మీరు కాదు, కొండెలు చెప్పే స్వభావం మీకుంటే, అది మీరు కాదు, మీరందరూ భక్తులే, జ్ఞానులే. మనం పుట్టాం, పెరుగుతున్నాం, చనిపోతున్నాం అనుకొంటున్నాము. ఈ మాటలు మనకెందుకు వస్తున్నాయంటే, ఈ శరీరం నేను అనే భావన మనలో ఉండిపోయింది. శరీరం నేను అనే భావన స్థిరంగా ఉండిపోవటం వల్ల నేను పుట్టాను అంటాము. ఎవరు పుట్టారు? ఈ శరీరం పుట్టింది. నేను ముసలివాడిని అయిపోయాను అంటారు. ఆత్మ ముసలిది అవుతుందా? శరీరం ముసలిది అవుతుంది. నేను చచ్చిపోతున్నాను, ఇంక ఎంతో కాలం జీవించను అంటాము. ఈ మాటలన్నిటిలోను అజ్ఞానం కనిపిస్తోంది. ఈ మాటలు చెప్పేటప్పుడు కూడా వాడు జ్ఞానే. కానీ శరీరం నేను అనే భావన హృదయంలో ఉంది కాబట్టి వాడికా మాటలు వస్తున్నాయి. శరీరం నేను అనే భావనలోంచి తలంపు పుడుతోంది. తలంపులోంచి మాట వస్తోంది. తలంపు ఈజ్ నాట్ ఏ నేచురల్ స్టేట్. నేను ముసలివాడినయ్యాను, నేను మరణిస్తున్నాను, నేను బీదవాడిని అయ్యాను, నేను ధనవంతుడిని అయ్యాను, నేను నల్లగా ఉన్నాను, నేను ఎర్రగా ఉన్నాను, నేను పొట్టిగా ఉన్నాను, పాడుగ్గా ఉన్నాను, ఇవన్నీ భేదభావనలు. దేహం నేను అనే భావనలోంచే ఈ వికారాలన్నీ పుట్టుకు వస్తున్నాయి. ఆ మనిషికి అహంకారం ఎక్కువండీ అని అంటాము అప్పుడు కూడా వాడు అహంకారం కాదు, వాడు జ్ఞానే.

మేము సాధన చేస్తున్నాము, కానీ ఫలితం కనిపించటం లేదు అని కొంతమంది అంటారు. మీ శరీరానికి యాభైగాని, అరవై గానీ ఏళ్ళ వయస్సు ఉంటుంది. మీరు యాభై ఏళ్ళ నుంచి సాధన చేస్తున్నారు. మరి మాయకి ఎంత వయస్సు? మీ శరీరం ముసలిది అవుతుంది, కానీ మీ లోపల ఉన్న అజ్ఞానం ముసలిది అవుతుందా, మాయ ముసలిది అవుతుందా? భగవంతుడు అజ్ఞానాన్ని పోగొట్టుకోండి అని చెపుతున్నాడు. అదే ఋషులు అందరూ చెప్పారు. మీరెవరైనా అజ్ఞానం ఎలా ఉంటుందో చూసారా? లోపల ఉన్న అజ్ఞానమే మనస్సులో వికారాలుగా తలంపుల రూపంలో వస్తోంది. మీకు లోపలి నుంచి లోభిత్వం,



కామం, క్రోధం, చిరాకు, ద్వేషం వస్తున్నాయనుకోండి, ఇవన్నీ లోపల అజ్ఞానం లోంచే వస్తున్నాయి. అవన్నీ తీసేస్తే అజ్ఞానం పత్తా లేకుండా పోతుంది. అజ్ఞానం ఉంది కాబట్టి ఇవన్నీ వస్తున్నాయి. మీకు వచ్చే తలంపుని వదిలేసి, అజ్ఞానం ఎక్కడో ఉందని అజ్ఞానం కోసం వెదుకుతున్నారు. అది బయట ఉంటే కదా మీకు కనిపించటం. అది బయటలేదు. లోపల అజ్ఞానం మీకు తలంపు రూపంలో వస్తుంది. నా అజ్ఞానం నాకు తలంపు రూపంలో వస్తోందని తెలుసుకోవటం మానేసి, మీరు ప్రకృతిలో వెదుకుతున్నారు. అజ్ఞానాన్ని ఎలా జయించాలి, అది ఎక్కడ ఉంది, నరసాపురంలో ఉందా, భీమవరంలో ఉందా, ఒకవేళ అరుణాచలం వెళితే అజ్ఞానం పోతుందేమో, మీరిలా అనుకొంటారు. ఎక్కడికి పోతుంది. అది మీ లోపల తలంపు రూపంలో ఉంది.

కోపం ఎలా వస్తోంది? ఒకసారి మీరు కోపం తెచ్చుకోండి చూద్దాం. కోపం ఎలా వస్తోంది చూపించండి? మీకు ఎలా వస్తోంది? అది ఏది? కోపం నేను కోపాన్ని అని చెబుతోందా? అది ఒక తలంపు. తలంపే కోపం, తలంపే కామం, తలంపే లోభిత్వం. మీకు కొండేలు చెప్పే స్వభావం, అసూయ ఇవన్నీ తలంపులే. ప్రతీదీ కూడా తలంపులు రూపంలో వస్తోంది. అంతకంటే ఏమీ లేదు. మీకు తలంపు లేకుండా కోపం వస్తుందేమో చూపించండి. సడన్ గా కోపం వచ్చిందనుకోండి, తలంపుని తీసేయండి, అప్పుడు కోపాన్ని చూపించండి. అయితే కోపం వచ్చినప్పుడు కూడా మీరు నేచురల్ స్టేటులో, నార్మల్ స్టేటులోనే ఉన్నారు. భక్తి సంపాదించాలి, భక్తిని పొందాలి ఇటువంటి భావాలు వస్తున్నాయి మీకు. భక్తి సహజస్థితి, గుణాలు అసహజస్థితి, దాన్ని విభక్తి అంటారు. భక్తి కొత్తది కాదు. మన స్వరూపమే భక్తి. అయితే ఇప్పుడు మనం భక్తికి దూరంగా ఉన్నాము అనుకొంటున్నాము కాబట్టి భక్తి సంపాదించుకోవాలి అనిపిస్తోంది. కానీ అలా అనిపించినప్పుడూ మనం భక్తులమే. భక్తులం కాదు, భక్తికి దూరంగా ఉన్నాము అనుకొన్నప్పుడు కూడా మనం భక్తులమే, ఆ స్టేటుని తీసుకెళ్లి గుణాలు దానికి దూరంగా ఉన్నట్టు అనిపింపచేస్తున్నాయి. గుణాలని వదిలేస్తే సహజమైన స్థితిలో పడిపోతాము. నా చేతిలో బంతి వదిలేస్తే, దాన్ని కింద పడమని చెప్పనక్కరలేదు. భూమి ఆకర్షణ శక్తి దాన్ని సహజంగా క్రిందికి లాగేస్తుంది. క్రింద పడు అని ఆ బంతితో చెప్పనక్కరలేదు. అలాగే ఎప్పుడైతే మీరు గుణాలని వదిలేసారో, సహజంగా ఆత్మ మిమ్మల్ని లోపలికి గుంజేసుకుంటుంది.

మీకెవరికైనా అనుభవాలు ఉన్నాయా, ఆత్మానుభవం అయ్యిందా అని అడుగు

తుంటారు. అది అబద్ధమే, ఆత్మానుభవం ఏంటి, నువ్వు ఒక్కడివే కదా? ఇద్దరు ఉంటే ఒకడు అనుభవిస్తాడు. మిరాయి తింటున్నాననుకోండి, మిరాయి తినేవాడిని నేను, మిరాయి అనే వస్తువు ఇక్కడ రెండు అయ్యాయి. అలాగే ఆత్మని అనుభవిస్తున్నాను, ఆత్మ నాకు అనుభవంలోకి వచ్చింది అంటారనుకోండి, అది అబద్ధం. ఆత్మ అనుభవించేది ఎవరు మీ లోపల? ఆత్మ ఒకటిగా ఉందా రెండుగా ఉందా? ఆత్మ ఒకటిగానే ఉంది, ఇక అనుభవించేది ఎవరు? అది అబద్ధమే. ఇది మాట్లాడటం తప్పా అంటే, తప్ప కాదు, ఊరికే వ్యవహారం కోసం అలా చెబుతారు. కానీ ఇట్ చాజ్ నాట్ ఏ కరెక్ట్ స్టేట్. ఆత్మానుభవం అనేసరికి రెండు అయిపోయాయి. అనుభవింపబడేది ఆత్మ, అనుభవించేది అహంకారం, లేకపోతే మనస్సు, రెండు ఉంటాయా అక్కడ? మీరందరూ మాకు శాంతి కావాలండీ అంటున్నారు. ధనం కోసం మీ కాలాన్ని ఖర్చు పెట్టుకొంటున్నారు, ధనం వస్తోంది. శాంతి కావాలని అడిగే వాళ్ళు ఉన్నారు కానీ, శాంతికోసం మీరెవరైనా మీ కాలాన్ని ఏమైనా ఖర్చు పెడుతున్నారా? దేవుడున్నాడని చెప్పేవాడికీ శాంతి కావాలి, దేవుడు లేడని చెప్పేవాడికీ శాంతి కావాలి, దేవుడు ఉన్నాడో లేడో మాకు తెలియదు అని చెప్పేవాడికీ శాంతి కావాలి, దేహానికి అన్నం ఎలా అవసరమో, మనస్సుకి శాంతి అవసరం. శాంతికోసం మీరేం చేస్తున్నారో చెప్పండి. ఏం ఖర్చు పెడుతున్నారు శాంతికోసం? మీ కాలాన్ని ఖర్చు పెడుతున్నారా, మీ డబ్బుని ఖర్చు పెడుతున్నారా శాంతికోసం? అందరికీ శాంతి కావాలి, దానికోసం ఎవరూ సెకండ్ కూడా వెచ్చించటంలేదు. నిజంగా కనుక మీకు శాంతి లభ్యమైతే దేవుడు ఉన్నాడా లేడా అనే గొడవే మీకు ఉండదు. నాకు ఇప్పుడు నాలుగు పదార్థాలు వేసి పీక దాకా మీరు అన్నం పెట్టారనుకోండి, నాకింక ఆకలి సమస్య ఉండదు. మీరు శాంతి సముద్రంలో మునిగి ఉన్నప్పుడు దేవుడు ఉంటే ఏంటి లేకపోతే ఏంటి మీకు? అసలు దేవుడు ఉన్నాడా లేడా అనే తలంపు కూడా మీకు పుట్టదు. దేవుడిని తెలుసుకోవటానికి మనిషి చేసే ప్రయత్నం కూడా శాంతి కోసమే, అది వాడికి తెలియదు. దేవుడిని తెలుసుకోవటానికి ప్రయత్నం చేస్తున్నాను అంటాడు. వాడితో దేవుడు ఏమన్నా చెప్పాడా నువ్వు నన్ను తెలుసుకో అని? పోనీ ఆయన అడిగితే వీడు ప్రయత్నం చేయొచ్చు. అది కూడా అబద్ధమే. దేవుడిని తెలుసుకొంటే వాడికి శాంతి వస్తుందని వాడికోసమే వాడు ప్రయత్నం చేసుకొంటున్నాడు.

మీకందరికీ ఆత్మని తెలుసుకోవాలని ఆత్మని సాధించాలని ఉంది. మీరు ఆత్మ అయి ఉన్నప్పుడు దేన్ని సాధిస్తారు మీరు. అయితే ఆత్మ విషయం మాకేమీ తెలియటం

లేదండీ, మేము ఆత్మ అయి ఉన్నాంకదా కానీ దాని గురించి మాకేమీ తెలియటం లేదు అంటారు. మీకు నిరంతరం మీ దేహమే జ్ఞాపకం వస్తోంది, తరువాత మీ మనస్సు మీకు జ్ఞాపకం వస్తోంది. మీ దేహం, మీ మనస్సు ఈ రెండింటి కోసమే మీ ప్రయత్నం. ఇవే మీకు జ్ఞాపకం వచ్చేది. మీరు ఆత్మ అయి ఉన్నప్పటికీ అది మీకు తెలియకపోవటానికి కారణం ఇదే. మీ తలంపులోకి వచ్చేది మీ దేహం, మీ మనస్సే. ఎంతటి వాడైనా ఈ రెండూ దాటి బయటికి వెళ్లలేకపోతున్నాడు. తన దేహం చుట్టూ, తన మనస్సు చుట్టూ తిరుగుతున్నాడు. పుణ్యం చేస్తే భవిష్యత్తులో నేను సుఖపడతానని, పుణ్యాలు చేస్తున్నారు, భవిష్యత్తు అనేది కూడా ఒక తలంపు, పుణ్యం లేదు, భవిష్యత్తు లేదు. ఇదంతా ఎవరికోసం చేస్తున్నారు, మీ కోసం మీరే చేసుకొంటున్నారు. అంటే మీరు సుఖపడాలని మీరు చేసుకొంటున్నారు. ఇంక ఈశ్వరుడి స్వరూపం మీకేం తెలుస్తుంది? మీకు లోకం జ్ఞాపకం వస్తోందంటే, మీ దేహం జ్ఞాపకం వస్తోందంటే, మనస్సు జ్ఞాపకం వస్తోందంటే, ఇంక ఆత్మచింతన లేనట్టే గుర్తు. ఆత్మచింతన ఉన్న వ్యక్తికి, తన దేహం గుర్తు రాదు, అహంకారం గుర్తు రాదు, ఈ లోకం గుర్తు రాదు. మనం రోజూ గంటో అరగంటో పూజ చేసుకొంటున్నాము సరిపోతుంది అనుకొంటున్నాము. ఆచార్యులవారు చెప్పింది ఏమిటంటే, ఉదయం నువ్వు మంచం మీద నుంచి లేచింది మొదలు, రాత్రి మళ్ళీ నువ్వు పడుకునే వరకూ ఆత్మ చింతన చెయ్యమన్నారు. అప్పుడు నువ్వు సిద్ధపురుషుడవు అవుతావు అని చెప్పారు. సర్వసాధారణంగా చాలామంది లోకాన్ని చింతిస్తూ, ఆత్మని చింతిస్తున్నాము అనుకొంటారు. లోకంలో అజ్ఞానం తప్పించి ఏమీ లేదు. మీరు లోకాన్ని చింతిస్తుంటే అజ్ఞానం పెరుగుతుంది. ఎందుచేతనంటే లోకంలో ఉన్నది అజ్ఞానమే. ఆత్మలో జ్ఞానం ఉంది, శాంతి ఉంది, ఆత్మని చింతిస్తే జ్ఞానం కలుగుతుంది, శాంతి కలుగుతుంది.

రేపు నేర్చుకొంటామండీ, రేపటినుంచి చాలా శ్రద్ధ చేస్తామండీ అని కొంతమంది అంటారు. మరి ఈ సెకను మాటేంటి? ఎవడైతే ప్రతీ సెకను కూడా నేర్చుకోవడానికి ప్రయత్నం చేస్తున్నాడో వాడు విద్యావంతుడు అవుతాడు, రేపు కాదు. ఇక్కడెవరైనా బాగా చదువుకొన్న వారు ఉన్నారనుకోండి, ఆ చదువులోంచి వాళ్ళకి వినయం రావటం లేదనుకోండి, అది చదువు కాదు. చదువు లోంచి వినయం రాకపోతే అది అవిద్య. విద్యలోంచి వినయం వస్తుంది. అవిద్యలోంచి గర్వం వస్తుంది. నువ్వు నేర్చుకొన్నది నిజంగా విద్య అయితే అందులోంచి వినయం పుట్టుకురావాలి. చాలామంది మాకు దుఃఖం వస్తోంది, అశాంతి



వస్తోంది అంటారు. మీకు అశాంతి వస్తోందనుకోండి, మీరు ఏ పరిస్థితిలోనూ పిరికిపడొద్దు. పిరికిపడ్డారా అశాంతి మిమ్మల్ని తరుముకు వస్తుంది. మీరేం పిరికిపడొద్దు. మీరు నిజంగా శాంతే కోరుకొంటున్నారు కానీ అశాంతి గెంటుకొస్తోంది. అశాంతిని రానివ్వండి, ఉండనివ్వండి ఎంతకాలం ఉంటుందో మీరు అందులో కలవకండి. అది మిమ్మల్ని ఏమి చేస్తుందో చూడండి. అది మీరు కాదు కదా, మీరు ఆత్మే.

దేవుడు బొమ్మ ఒకటి ఎదురుగా ఉండాలి, ఏదో మంత్రం చదువుతూ ఉండాలి. మీరు ఏదో అడుగుతూ ఉండాలి. అది దేవుడు ఇస్తూ ఉండాలి. ఇది ద్వైతవాసన. నేను ఏదో అడుగుతాను, ఆ దేవుడు నాకేదో ఇస్తూ ఉంటాడు, లేకపోతే భవిష్యత్తులో ఏదో ఉపకారం చేస్తాడు. ఇదంతా ద్వైతం. భక్తి, జ్ఞానం అటుంచండి, ఈ ద్వైతవాసన ఉన్నవాడు ఎన్నడూ స్వరూపాన్ని పొందలేడు, వాడు ఎంత భక్తుడైనా సరే. పూర్వపుణ్యం ఎంతో ఉంటేనే కానీ మనిషికి అసలు అద్వైతవాసన పుట్టనే పుట్టదు. మీరు ఇంటి దగ్గర రోజూ పూజలు చేస్తున్నారు కదా! పువ్వులు చవకగా దొరుకుతున్నాయి, కొంటున్నారు లేకపోతే ఇంట్లో ఉంటాయి కోసి దేవుడికి పెడుతున్నారు. మీరు అసలు భగవంతుడిని ప్రేమిస్తున్నారా? లేకపోతే దేవుడికి పువ్వులు పెట్టి మీ ఇంటిలో వాళ్ళని ప్రేమించుకొంటున్నారా? దేవుడి దగ్గర పువ్వులు పెట్టడం, మీరు ప్రేమించుకొనేది ఇంట్లో మనుషులనా? మీరు రోజూ పూజలు చేసుకొంటున్నారు, చేసుకోండి, మీకున్న ఆధారాలన్నీ నేను పడగొట్టడం లేదు, మీ ఆధారాలని కూల్చటం లేదు. మీరు దేవుడి దగ్గర పువ్వులైతే పెడుతున్నారు, కానీ మీరు దేవుడిని ప్రేమిస్తున్నారా? మీరు నిజంగా ఈశ్వరుడిని ప్రేమిస్తున్నారు అనుకోండి, అది భక్తి కానీ మీరు నిజంగా ప్రేమించటం లేదు కదా! పువ్వులంటే పెడుతున్నారు కానీ ప్రేమించటం లేదు కదా, మీ మనస్సుని ఎప్పడైనా ఈశ్వరుడికి ఇచ్చారా? మీ అహంకారాన్ని ఎప్పడైనా మేత కింద ఈశ్వరుడికి ఇచ్చారా? మీ అహంకారాన్ని ఈశ్వరుడికి ఇవ్వటానికి ఇష్టపడరు. మీ అహంకారం ఏదో కోరుతుంది ఈశ్వరుడిని. ఈశ్వరుడు దానిని శాంక్షన్ చెయ్యాలి. అందుకే మీరు పువ్వులు పెడుతున్నారు.

ఒకవేళ మీ అహంకారాన్ని కానీ అజ్ఞానాన్ని కానీ ఈశ్వరుడు మింగుదామన్నా మీరు మింగనివ్వరు. అంటే ఏంటీ, మీరు చేసే పూజ ద్వారా, పువ్వులు పెట్టడం ద్వారా, మీకున్న భక్తి ద్వారా ఈశ్వరుడు మీకు స్వాధీనం అవ్వాలి. నేను చెప్పేది నిజమా అబద్ధమా, మీ మనస్సుని పరిశీలన చేసి చూసుకోండి. ఈశ్వరుడికి మీరు స్వాధీనం అవ్వటానికి మీరు

ఒప్పుకోరు. ఈశ్వరుడు మీకు స్వాధీనం అవ్వాలి. ఈశ్వరుడు చెప్పినట్టు మీరు వినరు. మీరు చెప్పినట్టు ఆయన వినాలి. మీరు అడిగినదల్లా ఆయన ఇస్తూ ఉండాలి. ఒకవేళ ఆయన మిమ్మల్ని స్వాధీనం చేసుకొందామనుకొంటే, ఆయనకి స్వాధీనం అవ్వటానికి ఇష్టపడరు. మీరు పువ్వులు ఎందుకు పెడుతున్నారు? మీకు లోపల ఏమీ కోరికలు లేవనుకోండి మీరు పువ్వులు పెడతారా? మీకున్న కోరికలు నెరవేర్చమని ఈశ్వరుడికి అపై చేసుకొంటున్నారు. అంటే ఈశ్వరుడు మీరు చెప్పినదల్లా చేస్తూ ఉండాలి.

కొంతమంది దేవుళ్ళని మారుస్తూ ఉంటారు. కొంతకాలం రాముడి ఫాటోకి పువ్వులు పెడతారు. అడిగింది రాముడు ఇవ్వకపోతే శివుడికి మార్చేస్తారు. శివుడికి కొంతకాలం పూజ చేస్తారు, శివుడు మంచోడు కాదు, దుర్గ మంచిది అనుకుంటారు. మళ్ళీ కొంతకాలం తరువాత కలియుగానికి దైవం వెంకటేశ్వరస్వామి అని, వెంకటేశ్వర స్వామిని పట్టుకోండి అంటారు. ఇదంతా నీలోంచే వస్తోంది. ఇలా తిరిగే బదులు, ఒక ఐదు నిమిషాలు ఆత్మ గురించి శ్రవణం చేస్తే మీకెక్కువ పుణ్యం వస్తుంది. అది మీకు తెలియకపోవచ్చు. మీరు తిరుపతి 200 రూపాయలు ఖర్చు పెట్టి వెళ్ళేకంటే, ఆత్మ గురించి ఎవరు చెప్పినా సరే, అయిదు నిమిషాలు శ్రవణం చెయ్యండి, రూపాయలు ఖర్చు లేకుండా అంతకంటే మీ కెక్కువ పుణ్యం వస్తుంది. కారణం మీరు ఆత్మ కాబట్టి. భగవంతుడు విభూతి యోగంలో, ముందుగా నేను ఆత్మననే చెప్పాడు. తరువాత కుమారస్వామిని నేను, రాముడిని నేను, కృష్ణుడిని నేను ఇలా చాలా గొడవలు చెప్పాడు. ముందు మట్టుకు అవి చెప్పలేదు. ఆత్మనని చెప్పాడు. ఏమీ చదవని కుర్రవాడిని నూటికి నూరు మార్కులు వద్దులే, పోనీ 35 మార్కులు అయినా తెచ్చుకో అంటాము వాడు పాస్ అయితే చాలని అనుకొంటాము. అలాగే భగవంతుడు ఏంచేసాడు అంటే నూటికి నూరు మార్కులు ఆత్మే, అది కరెక్ట్ స్టేట్. అందుచేత ఆత్మని తెలుసుకోమని ముందుగా చెప్పాడు. విభూతియోగంలో ఫస్ట్ నేను ఆత్మ అని చెప్పాడు. అందరి హృదయాలలో చైతన్యరూపంలో ప్రకాశిస్తున్న ఆత్మని నేను అని స్పష్టంగా చెప్పాడు. మొట్టమొదటి వాక్యం అది చెప్పాడు. తరువాత నేను రాముణ్ణి, కృష్ణుణ్ణి, శంకరుణ్ణి అని చెప్పాడు కానీ ముందు ఇవి చెప్పలేదు. ఎందుకంటే అది ఒక్కటే నిజమని ఆయనకి తెలుసు.

సాధనల ద్వారా ఈశ్వరుడిని మనం స్వాధీనం చేసుకోవటానికి చూస్తున్నాము. నిజంగా మీకు భక్తి ఉందనుకోండి, అంతా ఈశ్వరుడికి తెలుసుకదా. ఈశ్వరుడు నన్ను అలా చేస్తున్నాడు, ఇలా చేస్తున్నాడు అంటారు. మీకు ఇటువంటి ప్రశ్న ఎందుకు పుడుతోంది?

నిజమైన శరణాగతి అయితే ఈశ్వరుడు ఇలా ఎందుకు చేస్తున్నాడు అలా ఎందుకు చేస్తున్నాడు అన్న ప్రశ్న మీ హృదయంలో రానేరాదు. మీకు ఆత్మదర్శనం అయ్యింది అనుకోండి, మీకు ఆత్మానుభవం వచ్చింది అనుకోండి, ప్రపంచంలో ఏ వస్తువును చూసినా మీకు వికారం కలుగదు. ఇది కొండగుర్తు కోసం చెపుతున్నాను. మీకు ఆత్మానుభవం కనుక కలిగితే ఏ వస్తువుని చూసినా మీకు వికారం కలుగదు. దేని గురించి విన్నా మీకు వికారం కలగదు, ఈ విశాలమైన ప్రపంచంలో ఏ సంఘటన గురించి విన్నా లేకపోతే మీ కళ్ళతో ఏది చూసినా లోపల మీరు డిస్ట్రబ్ అవ్వరు. ఈ వికారాలన్నీ మానసిక పరిధిలో ఉన్నాయి. ఆత్మలో లేవు. ప్రతీ మనిషి కూడా నేను కర్తని అనుకొంటాడు. అందుచేత వాడికి దుఃఖం వస్తోంది. కర్తృత్వభావన లేకపోతే ఎవరికీ దుఃఖం రాదు. మనం ఎటువంటి పనులు చేస్తే దుఃఖం వస్తుందో సరిగా అటువంటి పనులే చేస్తున్నాము. అప్పుడు దుఃఖం వచ్చిందని బాధపడతాము అయితే ఆ పని చేయటం వలన దుఃఖం వచ్చిందని మనకి తెలియటంలేదు. ఎందుచేతనంటే దుఃఖం వెంటనే రాదు కదా. విరేచనాలకి మాత్ర వేసుకొంటే, దానికి నాలుగైదు గంటలు టైము ఉంటుంది. అప్పుడు కానీ మోషన్స్ అవ్వవు. అలాగే పని చేసేటప్పుడు వెంటనే దుఃఖం రాదు మనకి, డ్యూ కోర్సులో దాని కాలం వచ్చేటప్పటికి దుఃఖం వస్తుంది. అందుచేత తెలియక మనం ఆ పని చేసేస్తాము. అంటే ఏ పని చేస్తే దుఃఖం వస్తుందో, సరిగ్గా ఆ పనే చేస్తున్నాము. తరువాత దుఃఖం వస్తోందని బాధపడుతున్నాము. ఈశ్వరుడికి మీమీద ఏమైనా ద్వేషం ఉందా మిమ్మల్ని దుఃఖపెట్టడానికి? నిజంగా ద్వేషం ఉంటే ఆయన దేవుడు ఎలా అవుతాడు? మనం చేసే పనులలోంచే దుఃఖం వస్తోంది, అది మనకు తెలియటం లేదు. ఈశ్వరుడు మమ్మల్ని ఇటువంటి కష్టాలలో పెట్టేసాడు అనుకొంటున్నాము. ఈశ్వరుడు ఎందుకు చేస్తాడు. ఈశ్వరుడికి సంబంధం ఏంటి అసలు మనకి దుఃఖం రావాలని ఈశ్వరుడు కోరుకొంటాడా?

మీ భక్తిలో, పూజలో, జపంలో మిమ్మల్ని మీరు ఎప్పుడైనా మర్చిపోయారా? మీరు ప్రశాంతంగా గుండెలమీద చెయ్యి వేసుకొని ఆలోచించండి. మీరు చేసే భక్తిలో కానీ, జపంలో కానీ, ధ్యానంలో కానీ మిమ్మల్ని మీరు ఎప్పుడైనా మర్చిపోయారా? మిమ్మల్ని మీరు మర్చిపోయే స్థితి మీకు ఎప్పుడైనా కలుగుతోందా? నిరంతరం మీకు మీరే జ్ఞాపకం వస్తున్నారు, ఇంక అక్కడ ఈశ్వర స్మరణ ఏముంది? మనం దేహాన్ని ఆత్మ అనుకుంటున్నాము. దేహాన్ని ఆత్మ అనుకున్నంతకాలం దుఃఖం మనకూడా వస్తుంది. కృష్ణుడు మధ్య మధ్యలో అర్జునా

భగవంతుడిని విశ్వసించు, నన్ను నమ్ము అంటున్నాడు. సరదాగా చెప్పున్నాడా? నమ్మటం ఎందుకు? డాక్టర్ గారు మందు ఇస్తారు. ఆ మందు ప్రయోజనం ఎటువంటిదో, మనం నమ్మటం కూడా అటువంటిదే. ఆ మందు గమ్యం కాదు, అలాగే నమ్మటం గమ్యం కాదు. మందు రోగం తగ్గటం కోసం ఇస్తున్నారు, మందు మందు కోసం కాదు, భగవంతుణ్ణి నమ్మితే, ఆయనని విశ్వసించటం ద్వారా మన స్థితిని మనం పొందవచ్చు. నమ్మటం గమ్యం కాదు, అక్కడ ఆగిపోవ్వటం లేదు మనని. ఆయనని నమ్మటం ద్వారా, మన అహంకారానికి మనం దూరం అవుతాము. అహంకారానికి దూరమైతే మనకి జ్ఞానం కలుగుతుంది. నమ్మి ఊరుకోమని కాదు ఆయన చెప్పేది. నమ్మటం ద్వారా మన స్వరూపం మనకి తెలుస్తుంది. నమ్మటం అనేది మీస్, గమ్యం మటుకు కాదు.

ప్రతీవాడు ఇంటిదగ్గర ఏవో సుఖాలు అనుభవిస్తున్నాడు కదా, ఈ సుఖాలు ఎంత హాయిగా ఉన్నాయి అనుకొంటాడు, కానీ ఈ సుఖాలన్నీ మళ్ళీ దుఃఖాన్ని తీసుకొస్తాయి. ఇది దుఃఖమిశ్రితమైన సుఖం, దుఃఖాన్ని తీసుకురానిది ఒక సుఖం ఉంది, అది శాంతి లోంచి వచ్చే సుఖం. ఏ సుఖమైతే శాంతిలోంచి వస్తోందో, ఆ సుఖం మటుకు దుఃఖాన్ని తీసుకురాదు. శాంతిలోంచి వచ్చే సుఖం కాకుండా, ఇతర సమస్త సుఖాలు కూడా తప్పని సరిగా దుఃఖాన్ని తీసుకొస్తాయి. నేను చెప్పే మాటలన్నీ మీరందరూ నమ్మండి నమ్మండి అని నేను బ్రతిమాలటం లేదు. ఎప్పుడైనా నేను చెప్పిన విషయం మీకు అనుభవానికి వచ్చినప్పుడు, నాన్నగారు ఇలా చెప్పారు అని గుర్తు రావటం కోసం చెప్పున్నాను. కానీ నేను ఏమీ మిమ్మల్ని బ్రతిమాలటం లేదు. మనకి ఇల్లు ఉంది. మంచాలు ఉన్నాయి. ఫాన్లు ఉన్నాయి అన్నీ ఉన్నాయి. ఈశ్వరుడు వల్లకాడులో ఉన్నాడు. ఆయనకు ఇల్లు లేదు ఏమీ లేదు. మనకంటే ఈశ్వరుడే సుఖంగా ఉన్నాడు. శివుడికి పడుకోవటానికి మంచం ఏమీ లేదు. పైగా నివాసం వల్లకాడు, అయినా మనకంటే ఆయన ఎక్కువ సుఖంగా ఉన్నాడు. ఇది మీరు గ్రహించండి.

వింటే సరిపోయిందా, ఈ మాటలకేంటి లెండి అని బయటికి వెళ్ళిన తరువాత మీకు ఎవరైనా చెప్పవచ్చు. మరి మాటలకేంటి అంటే వారు ఊరుకోవచ్చు కదా. మరి వాళ్ళని ఎవరైనా తిడితే కోపం ఎందుకొస్తుంది? తిట్లు కూడా మాటే కదా. అది కూడా వాళ్ళకి తెలియదు. వింటే సరిపోయిందా అంటే విన్నా అర్థం అవ్వటం లేదు, అసలు వినకపోతే ఎలా తెలుస్తుంది? దీపం ఉండగానే కుర్రవాడు చదువుకోవటం లేదు, దీపాలు ఆలతే

ఇంకేమి చదువుతాడు వాడు! వింటేనే అర్థం అవ్వటం లేదు. వినకపోతే ఇంకేమి అర్థం అవుతుంది. వాళ్ళనోటినుంచి వచ్చే మాటలు కూడా అనాలోచితపు మాటలు. ఆలోచించి చెప్పటం కాదు, అవి మనం భుజాన వేసుకొని తిరగటం. వింటేనే మనకి మొదలు చివర తెలియటం లేదు. వినకపోతే ఏమి తెలుస్తుంది? ఆచరిస్తున్నారా అని అడుగుతారు, మనకి చేతనైంది ఆచరిస్తాము. చేతకాకపోతే ఆచరించలేము. మనం ఎంత అన్నం తినగలమో అంతే అన్నం తినగలం. మీ అబ్బాయి అంటే మీకు బాగా ఇష్టం. బస్తా బియ్యం తింటాడా, మీరు పెట్టగలరా! మనం ఎంతవరకు ఆచరించగలిగితే అంతవరకే ఆచరించగలుగుతాము. మనకి ఎంతవరకు జీర్ణం అవుతుందో అంతవరకే తినగలం. నిరంతరం మీకు మీ శరీరం జ్ఞాపకం వస్తూ ఉంటే, మీ అహంకారం మీకు జ్ఞాపకం వస్తూఉంటే, మీ మనస్సు మీకు జ్ఞాపకం వస్తూఉంటే ఇంక మీకు భక్తి ఎలా కలుగుతుంది. మిమ్మలను మీరే స్మరించుకొంటున్నారు, ఈశ్వరుడిని కాదు. గాఢనిద్రలో ఈ దేహాన్ని మర్చిపోయి ఉంటున్నాము. మిగతా టైములంతా కూడా మనకి దేహమే గుర్తు వస్తోంది కదా. కొంతమంది మాకు భయం వేస్తోంది అంటారు. ఇంటిదగ్గర విషయాలకి కానీ బయటి విషయాలకి గాని భయం వేస్తోంది అంటారు. ఎంతమంది ఉన్నారు భయం వెయ్యటానికి! ఉన్నది ఒక్కటి, అది ఆత్మ అని భగవంతుడు చెబుతున్నాడు. ఇంక ఎవరికి భయపడతారు! అక్కడ నలుగురు కూర్చుంటే ఒకళ్ళనొకళ్ళు చూసి భయపడొచ్చు. రెండు ఉంటే భయం వచ్చే స్తుంది. ఉన్నది ఒకటి, అదే ఆత్మ అని చెప్పున్నాడు ఇంక భయం ఏమిటి చెప్పండి?

మనం లోకం గొడవలు చింతిస్తున్నాము, దేవుడు, వైకుంఠం, కైలాసం గురించి చింతిస్తున్నాము. ఈ చింతించేవాడు ఎవడు లోపల? చింతించేది మన అహంకారమా లేకపోతే మన ఆత్మా? మనలో అహంకారమే చింతిస్తోంది ఆత్మని చింతిస్తే అది నాశనం అవుతుంది. అందుచేత ఈ అహంకారం ఏమి చేస్తుందంటే, ఆత్మ జోలికి వెళ్ళకుండా లోకాన్ని చింతించు, రాముడిని చింతించు, కృష్ణుడిని గురించి చింతించు, వైకుంఠం ఎలా ఉంటుందో, కైలాసం ఎలా ఉంటుందో చూడు, ఈ విషయసేకరణ అంతా అహంకారం చేస్తోంది. మీకు అహంకారం కనుక లేకపోతే లోపల చింతించేవాడు ఎవడున్నాడు? అసలు విషయాలు చూసేవాడు ఎవడున్నాడు? ఏదైనా విషయం కనిపిస్తే కదా మీరు చింతించేది? అహంకారం లేనివాడికి విషయమే కనిపించదు. అహంకారం ఉన్నవాడికి వేరుభావన ఉంటుంది. అహంకారం లేనివాడికి వేరుభావన లేదు. ఇంక చింతించటానికి



ఏముంది! నాకు మీరందరూ ఆత్మగా కనిపిస్తున్నారనుకోండి, ఇంక నేను చింతించటానికి ఏముంది నాకు. ఎల్లమ్మ, పుల్లమ్మ ఎవరిమటుకు వాళ్ళు వేరువేరుగా కనిపిస్తూ ఉంటే మీ అందరి గురించి నేను చింతించాలి. నాలో ఉన్న వస్తువే మీ అందరిలో కనిపిస్తూ ఉంటే ఇంక చింతించటానికి, ఆలోచించటానికి ఏముంది ఇక్కడ! అంటే వైకుంఠానికి వెళ్ళిపోయి మళ్ళీ అలంకరించుకొని, టానిక్కులు అవీ పుచ్చుకొని వస్తుందా అహంకారం! కొంతమంది అత్తవారి ఇంట్లో పని కష్టంగా ఉంటే, పుట్టింటికి వెళ్ళిపోయి 20 రోజులో నెల్లాళ్ళో ఉండి టానిక్కులు అవీ పుచ్చుకొని మళ్ళీ వస్తూ ఉంటారు. అహంకారం టైర్ అయిపోయింది. ఇది వైకుంఠానికో, కైలాసానికో వెళ్ళిపోయి శుభ్రంగా అక్కడ టానిక్కులు అవీ పుచ్చుకొని, ఈశ్వరుడి చేతో విష్ణువు చేతో శుభ్రంగా వైద్వం చేయించుకొని, అహంకారం మళ్ళీ అలంకరించుకొని భూమి మీదకి వస్తుందా?

మనం చేసే పూజలు జపాలవల్ల మన అహంకారాన్ని అలంకరించుకొంటున్నాము. అది మీకు తెలియటం లేదు. నేను నాలుగు గంటలు పూజ చేస్తున్నానండీ రెండు గంటలు ధ్యానం చేస్తున్నానండీ, కాశీ పదిసార్లు వెళ్ళిచ్చానండీ అంటారు. కాశీ పదిసార్లు అహంకారం కోసం వెళ్ళారా, ఎందుకు వెళ్ళి వచ్చినట్టు? ఇదో పాట. పదిసార్లు కాశీ వెళ్ళిచ్చారా, రోజూ నాలుగు గంటలు పూజ చేస్తున్నారా, ఆరు గంటలు ధ్యానం చేస్తున్నారా, ఈ లెక్క అంతా ఎవరికి. అహంకారం లెక్కేస్తోందా? అహంకారం స్మరిస్తోందా, ఈ గొడవలన్నీ ఆత్మ స్మరిస్తోందా? ఆత్మకి లెక్క కావాలా! మేం పొద్దున ఎనిమిదింటికి కూర్చున్నామండీ రెండింటి దాకా పూజలోంచి లేవలేదు అంటారు. ఇవన్నీ చెప్పేది అహంకారమా, ఆత్మా? అంటే మీ అహంకారాన్ని మీరు అలంకరించుకొంటే, మేము కూడా విని సంతోషించాలి. మా పొగడ్డ కూడా మీకు కావాలి అన్నమాట. అబ్బో ఆరుగంటల సేపు కూర్చున్నారా అండీ మీరు! అంటే మా మాట మీ అహంకారానికి మేత. మిమ్మల్ని పొగడితే రెండు అరటిపళ్ళు మాకిస్తారు. ఇటువంటి మాటలు చెప్పే మీరు నాకేమిస్తారు?

కొంతమంది గౌరవం సంపాదించాలి అంటారు. గౌరవం ఎవరికి, అహంకారానికా ఆత్మకా? మీరందరూ నన్ను గౌరవిస్తారు. ఈ గౌరవం నా అహంకారానికా, లేకపోతే ఆత్మకా? ఆత్మకి గౌరవం కావాలా? ఆత్మకి గౌరవం కావాలంటే దానికంటే వేరుగా ఇంకొక వస్తువు కనిపిస్తోందా దానికి? ఇద్దరు ఉంటే గౌరవం కావాలి. ఉన్నది ఒక్కటే వస్తువు అయితే ఇక గౌరవం ఏంటి అసలు. ఆత్మను తెలుసుకోవటం మానేసి కొంతమంది వాళ్ళ

జీవితాలన్నీ గౌరవం కోసం పాడుచేసుకొంటారు. చివరకు గౌరవం అబద్ధం అన్న సంగతి వాళ్ళు చచ్చిన తరువాత తెలుస్తుంది. వల్లకాడులోకి వెళ్లిన తరువాత వీళ్ళని స్మరించే వాడు ఒక్కడు ఉండడు. ఆ పన్నెండో రోజుతో ఆఖరు! ఈ శరీరసంబంధాలు కుండ సంబంధాలతో పోతాయి. వాళ్ళకి చాలా గొప్ప గౌరవం ఉందండీ అంటారు. ఇదే మాయ. ఆ గౌరవం ఏం చేసుకొంటారు. కూర వండుకొంటారా? అంతకంటే కలివేపాకు మెరుగు తాలింపులో వేసుకోవచ్చు.

ఆత్మకంటే ఎక్కువగా కనిపిస్తోందా మీరు సంపాదించే గౌరవం. ఇది పెద్ద మాయ అని మిల్టన్, పారడైజ్ లాస్ట్లో చెప్పాడు. చాలామంది మహాత్ములు మేము చాలా గొప్పవాళ్ళము అనుకొనే వాళ్ళకూడా కామ, క్రోధ, లోభములు జయించినవాళ్ళు కూడా, చివరికి ఈ గౌరవం అనే గోతిలో పడిపోయి జీవితాలని పాడుచేసుకొన్నారు అని చెప్పాడు. మాకు చాలా గొప్ప గౌరవం ఉందండీ చుట్టుపక్కల ఇరవై ఊళ్ళలో అంటారు. ఈ గౌరవాన్ని ఏంచేసుకుంటారు. కామ క్రోధాలను జయించుకొచ్చి చివరికి పాపం గౌరవం అనే గోతిలో పడతారు. ఆ గోతిలోంచి లేస్తేకదా, లేవడేక! ఈ గోతులన్నిటిల్లోంచి లేచి బయటికొచ్చి ఆఖరికి గౌరవం అనే పెద్ద గొయ్యిలో పడ్డాడు. కొంతమంది కామానికి దాసులైతే, కొందరు కోపానికి దాసులైతే, కొందరు కీర్తికి దాసులు. ఏదైతేనేం పళ్ళు ఊడగొట్టుకోవడానికి! మీకు భగవద్గీతలో ఆత్మని తెలుసుకోమని చెప్పాడా లేకపోతే వైకుంఠానికి, కైలాసానికి వెళ్ళి కూర్చోమని చెప్పాడా? ఇప్పడన్నీ మోడరన్ డేస్ అని కొంతమంది అంటారు. ఎప్పటికప్పుడే మోడరన్ డేస్. మళ్ళీ ఇంకో పది సంవత్సరాలకి ఇవి పాతరోజులు. పూర్వపు రోజులని పాత రోజులు అని మనం అనుకొంటున్నాము. మన తాతలనేమో పాతకాలం మనుషులు అంటున్నాము. ఇంకో పది సంవత్సరాల తరువాత మనల్ని పాతకాలం మనుషులు అంటారు. మోడరన్ డేస్ అనే మాట అబద్ధం. ఈ కొత్త పాత కూడా అబద్ధమే. ఇదంతా మనస్సు యొక్క కల్పితం. ఏరోజుకి ఆ రోజే మోడరన్, ఏ రోజుకి ఆ రోజే లేటెస్ట్.

మీరు ఆత్మలో ఉన్న అందాన్ని కనుక చూస్తే, బయట అందాలు మీకు అందం కిందే కనపడవు. మీరు ఆత్మలో ఉన్న సౌందర్యాన్ని ఒకసారి జీవితంలో చూస్తే బయటఉన్న సౌందర్యాలు అసలు సౌందర్యం కిందే మీకు కనబడవు. ఆత్మ యొక్క రుచి ఒకసారి మీరు చూస్తే బయట రుచులు, రుచుల కిందే మీకు అనిపించవు. మీరందరూ దేవుడు దేవుడు అంటున్నారు కదా, మీకు తలంపు వచ్చాక దేవుడి గొడవ వస్తోందా, తలంపు లేకుండానే

దేవుడి గొడవ వస్తోందా? నిద్దట్లో మీరున్నారు కానీ మీకు అక్కడ దేవుడి గొడవ లేదు. మీరు రాముడి భక్తులో లేకపోతే కృష్ణుడి భక్తులో అనుకోండి మా రాముడు ఏం చేస్తున్నాడు, కృష్ణుడు ఏం చేస్తున్నాడు అని మీకు నిద్రలో ఈ గొడవ ఏమైనా ఉందా? గాఢనిద్రలో మీకు ఏ గొడవ లేదు. నిద్దట్లోమటుకు మీరు హాయిగా ఉన్నారు అక్కడ దేవుడి గొడవ లేదు. దేవుడి గొడవ లేనప్పుడు కూడా మీరున్నారు. ఆ మీరెవరో తెలుసుకోవటానికి మీరెందుకు ప్రయత్నం చేయ్యారు.

కొంతమంది మాకు రాముడు కనిపించాడు, శివుడు కనిపించాడు, కృష్ణుడు కనిపించాడు అని అంటారు. కనిపించాడనుకోండి మీరు వాడిని ఏం చేసుకొంటారు. తీరా కనిపించాడు, వాడు ఊరుకొంటాడా, ఏ కాఫీయో ఇమ్మంటాడు. లేకపోతే సత్యనారాయణ వ్రతం చేయ్యమంటాడు. ఏదో ఒకటి అడుగుతాడు కదండీ! ఈ మధ్యన మాకు దేవుడు కనిపిస్తున్నాడు అంటారు. కనిపించి ఏం చేస్తున్నాడు? అందరూ బాగున్నారా అని అడుగుతున్నాడా? పంటలు బాగా పండుతున్నాయా? వ్యాపారాలు బాగా సాగుతున్నాయా అని అడుగుతున్నాడా? నాకు పది మంది డాక్టర్లు కనిపించారు. అయినా నాకు రోగం తగ్గటం లేదు, ఎందుకు నాకీ డాక్టర్ల గొడవ, పోనీ ఆ డాక్టర్ల దర్శనం వల్ల నా రోగం తగ్గితే అనుకోవచ్చు. అలాగే పదిమంది దేవుళ్ళు కనిపించారు. దానివలన నీలో ఉన్న అజ్ఞానం పోయిందా? అది చూసుకోలేంటి మీరు? మీ లోపల ఉన్న అజ్ఞానం పోయిందో లేదో అది చూసుకోవటం వదిలేసి, నాకు దేవుడు కనిపించాడు అంటారు. వాడూ మీరూ ఆడుకుంటారా ఏమిటి? వాడికి మీకు సంబంధం ఏంటి అసలు? వాడితో మీకు పనేంటి? మీకు కాలక్షేపం అవ్వటంలేదా? మీకు కబుర్లు చెప్పకోవటానికి ఎవరూ దొరకలేదా? మీకు దేవుడు కనిపిస్తే వాడితో కబుర్లు చెప్పకుంటూ కూర్చుంటారా? వాడి దగ్గర ఎంతసేపు కూర్చుంటారు మీరు. లాజిక్ ప్రకారం మాట్లాడండి, నిజమైన దేవుడే, భారతయుద్ధంలో అర్జునుడికి రథసారథ్యం చేసిన వాసుదేవుడే మీకు కనిపించాడు. వాడూ మీరూ కలిసి ఎంతసేపు కూర్చుంటారు. మీ లోపలఉన్న అజ్ఞానం పోయిందా, లేదా? అది ముఖ్యం. అజ్ఞానం పోకపోతే మీకు ఆ దేవుడు కనిపించటం వల్ల ఫలితం ఏమిటి? ఎంతమంది డాక్టర్లు వైద్యం చేస్తే ఏం లాభం మీకు రోగం తగ్గనప్పుడు? మీ బాధ మీకే ఉంటుంది, మీ సమస్యలు మీకు ఉన్నాయి, మీ స్ట్రగుల్స్ మీకు ఉన్నాయి. ఎందుకు మీ స్ట్రగుల్స్ విడిచిపెట్టేసి మాకు దేవుడు కనిపించాడు అంటారు. మీకు దేవుడు కనిపించినా మీ స్ట్రగుల్స్ మీకున్నప్పుడు

మీరు వాటికి ఎలా దూరం అవ్వగలరు? ఫ్రీడమ్ ఎలా వస్తుంది మీకసలు? ఎందుకు నా బాధని మీరు అర్థం చేసుకోరు? ఎందుకలా మీ ఎనర్జీని, టైముని వేస్తు చేస్తున్నారు? రాయవెల్లూరు డాక్టర్లు వచ్చి నాకు వైద్యం చేసారు, నా రోగం ఏమీ తగ్గలేదు, నేను సుఖపడతానా? నా రోగం తగ్గనప్పడు, రాయవెల్లూరు డాక్టర్లు అయితే ఏమిటి? మద్రాసు డాక్టర్లు అయితే ఏమిటి? నాకు రోగం ఉన్నంతసేపు నా బాధ నాకు అలాగే ఉంటుంది. అలాగే రాముడు కనిపిస్తే ఏమిటి? కృష్ణుడు కనిపిస్తే ఏమిటి? నాలో అజ్ఞానం ఉన్నంతసేపు నాకు దుఃఖాన్ని తీసుకొస్తూనే ఉంటుంది. ఎందుకు ఈ మూలసమస్యని మీరు ఆలోచించరు? ఈ ఫండమెంటల్ ప్రశ్నను మీరెందుకు ఆలోచించరు? తనని తాను తెలుసుకోవటం కోసం గౌతమబుద్ధుడు మహారాజ్యాన్ని విడిచిపెట్టాడు. మనం చేసింది ఏమిటి? మనల్ని మనం తెలుసుకోవటానికి మనం వంకాయకూర విడిచిపెట్టలేము. రాజ్యాన్ని కాదు, కనీసం వంకాయకూర కూడా విడిచిపెట్టలేము. మీకు అందరికీ దుఃఖం వస్తోంది, ప్రతీ మనిషికి దుఃఖం వస్తోంది. అందులోంచి విమోచన కావాలి. ఈ సమస్య గురించి ఎందుకు ఆలోచించరు. మీకు కనిపించిన దేవుడు నిజమైతే మీ దుఃఖాన్ని ఎందుకు తియ్యటంలేదు వాడు? నేను చెప్పానని మీరు నమ్ముద్దు. మీకు కనిపించిన దేవుడే కనుక నిజమైతే వాడు మీ దుఃఖాన్ని ఎందుకు తియ్యటంలేదు? పోనీ రోజూ నాకు రెండు ఇడ్డీలు కావాలి అని అడుగుతారనుకోండి ఆయన ఇస్తాడు. పొద్దున్న రెండు ఇడ్డీలు తింటూ కూర్చుంటారు, మీ దుఃఖం పోతుందా? మోక్షం అంటే ఏమిటి? దుఃఖంలోంచి విడుదల పొందటమే మోక్షం. మీరిప్పుడే అది పొందొచ్చు. దేవుడు కనిపించటం మీకు మోక్షం కాదు. మీరు అనుభవిస్తున్న దుఃఖంలోంచి మీరు విముక్తి పొందటమే మోక్షం. మీరు అనుభవించే బాధలోంచి విడుదల పొందటమే మోక్షం. అది మీ నిజమైన ఇల్లు, ఆత్మ మీ నిజమైన ఇల్లు. ఆత్మకోసం ఎవడైతే జీవిస్తున్నాడో, వాడికి ఆత్మ తెలియబడుతుంది. ఎవడైతే తనకోసం తాను జీవిస్తున్నాడో వాడికి ఆత్మ తెలియబడదు.

ఈ అజ్ఞానానికి వయస్సు ఎంత ఉందో కానీ, మన తాతలని లొంగదీసింది, మన తండ్రులని లొంగదీసింది, మనల్ని లొంగదీస్తోంది. మన కొడకులని లొంగదీస్తోంది, మన మనవలని లొంగదీస్తోంది. మనం స్వశానానికి వెళ్ళిపోతున్నాము, కానీ అది స్వశానానికి వెళ్ళటంలేదు. మన తాతలు స్వశానానికి వెళ్ళిపోయారు. మన తాతలతో పాటు అది కూడా సర్దుకొంటే బాగుండును. మన తాతలు, తండ్రులు స్వశానానికి వెళ్ళిపోయారు. అజ్ఞానం

మాత్రం స్వశానానికి వెళ్ళటంలేదు. మరి దానికి ఎంత వయస్సు ఉందో మనకి తెలియటంలేదు. ఇది ఎవడినీ విడిచిపెట్టేలా లేదు. కొంతమంది అంటారు చూడండి. ఈ దరిద్రం మాతో వదిలిపోతే బాగుండును మా పిల్లలైనా సుఖపడతారు అంటారు. చాలామంది కష్టాలు పడేవాళ్ళు ఏమంటారంటే, మేము ఏదో కష్టాలు పడ్డాము, ఈ దరిద్రం మాతో వదిలిపోతే మా పిల్లలైనా సుఖంగా ఉంటారు అంటారు. అలా ఈ అజ్ఞానం వదిలిపోతే బాగుండును అని ఎవరైనా అనుకొంటున్నారా? ఇక్కడ కూర్చున్న వాళ్ళెవరైనా అజ్ఞానానికి వయస్సు ఎంత ఉందో చెప్పగలరా? నాలుగు వందల సంవత్సరాలు ఉందా, వెయ్యి సంవత్సరాలు ఉందా? పోనీ మనతోటి ఆఖరు అవుతుందా అజ్ఞానం?

మాకు దేవుడు కనిపించాడు అంటున్నారు. మీకు కనిపించిన దేవుడే కనుక నిజమైతే మీకు అజ్ఞానం ఎందుకు పోలేదు? ఈ ఒక్క ప్రశ్నకీ మీరు సమాధానం చెప్పండి. నేను ఆత్మని తెలుసుకోవటానికి నాకు ఏది అడ్డు వస్తోంది అని ఏ మనిషికీ ఆ మనిషి పరిశీలించుకుని, ఏదైతే అడ్డు వస్తోందో దాన్ని తొలగించుకోవాలి. అదే విచారణ. ఒకసారి పంజాబులో సిక్కుల మతగురువు ఒకతను శీతాకాలం బయట కూర్చున్నాడు. బాగా చలిగా ఉందని ఆయన సూర్యుడికి ఎదురుగా కూర్చున్నాడు. అప్పుడు ఒక భాగ్యవంతుడు వచ్చి నమస్కారం పెట్టి, ప్రభూ మీ దర్శనం కోసం వచ్చాము. మీకు ఏం కావాలంటే అది ఇస్తాను అన్నాడు. చలి వేస్తోందని సూర్యుడి కిరణాలు నా మీద పడతాయని బయట కూర్చున్నాను. నాకు సూర్యుడికి అడ్డుగా నువ్వు నిలబడ్డావు. నువ్వు నాకు ఏమీ ఇవ్వవద్దు కానీ, పక్కకు తప్పకో, అదే నువ్వు చేసేది అన్నాడు. ఇఫ్ యు వాంట్ గాడ్ అండ్ గాడ్ ఎలోన్, కిక్ దిస్ వరల్డ్ మెరిసిలేస్సీ. నిజంగా దేవుడు ఎవరికీ అక్కరలేదు, కావలసింది లోకం. లోకంలో ఉన్నది శోకం కాబట్టి, లోకం వెనకాల శోకం వస్తుంది. మీరు దేవుడిని ప్రేమిస్తున్నాను అనుకొన్నప్పుడు కూడా మీరు ప్రేమించేది లోకాన్నే. దేవుడిని అడ్డుపెట్టుకొంటున్నారు. మీరు దేవుడిని ప్రేమిస్తున్నాను అనుకొనే సెకనులో కూడా, మీరు లోకాన్నే ప్రేమిస్తున్నారు, అది మీకు తెలియదు. దేవుడికోసం మీ దేహాన్ని ఆ్యాగం చెయ్యగలరా, దేవుడికోసం మీ అహంకారాన్ని ఆ్యాగం చెయ్యగలరా, దేవుడికోసం మీరు లోకాన్ని ఆ్యాగం చెయ్యగలరా? మీరు దేవుడిని నిజంగా ప్రేమిస్తున్నారా? మనందరం భక్తులమే. లోకానికి భక్తులం కానీ దేవుడికి భక్తులం కాదు. దేవుడినే కనుక మీరు నిజంగా ప్రేమిస్తుంటే, మీకు ఏది మేలు చేస్తుందో దేవుడికి తెలుసు, ఏది మీకు ప్రసాదిస్తే మీకు మేలు కలుగుతుందో దేవుడికి



తెలుసు, మీ చేత ఆత్మని దర్శింపచేస్తాడు, అది మీకు మేలు కాబట్టి. కానీ మనం దేవుడిని ప్రేమించటం లేదు లోకాన్ని ప్రేమిస్తున్నాము. మీరు ఏమీ త్యాగం చెయ్యద్దండీ, మీ అహంకారాన్ని త్యాగం చెయ్యటానికి మీరెవరైనా సిద్ధంగా ఉన్నారా? మీ వస్తువులతో వాహనాలతో ఈశ్వరుడికి పనిలేదు. మీ అరటిపండు కోసం బత్తాయి కోసం ఈశ్వరుడు చూడటంలేదు. ఈశ్వరుడు బీదవాడేమీ కాదు, ధనవంతుడే. మీ పువ్వులకోసం ఈశ్వరుడు చూడటంలేదు.

పాయిలో ఉన్న మంటలో కట్టెలు ఎలా పెడుతున్నామో అలా ఈశ్వరాజ్ఞలో మీ అహంకారాన్ని ఆహుతి చెయ్యటానికి సిద్ధంగా ఉన్నారా? ఈశ్వరుడు అనే అగ్నిలో మీ అహంకారాన్ని వెయ్యటానికి ఎవరైనా సిద్ధంగా ఉన్నారా? మీరు నిజంగా ధ్యానం చేస్తుంటే, మీరు గంటలనా ధ్యానం చేస్తుంది, దేవుడినా? ధ్యానం చేస్తున్నప్పుడు మీకు గంటలు జ్ఞాపకం వస్తుంటే, మీరు గంటలని ధ్యానం చేస్తున్నారా దేవుడిని ధ్యానం చేస్తున్నారా? ఆత్మ ఇక్కడ లేదు, ఇప్పుడు లేదు దానిని భవిష్యత్తులో సాధించాలి వచ్చేజన్మలో సాధించాలి అనుకోవటం కూడా తలంపే. ఈ జన్మలో లేని ఆత్మ, వచ్చే జన్మలో ఎక్కడినుంచి వస్తుంది. మీలో ఉన్న అజ్ఞానం ఇలా వాయిదాలు వేయించేస్తుంది. భవిష్యత్ కూడా తలంపు, తలంపు లేకపోతే భవిష్యత్తు లేదు. అంటే లోపలఉన్న అజ్ఞానం తలంపు రూపంలో వచ్చి భవిష్యత్తు మీదికి గెంటేస్తుంది. లోపలఉన్న అవిద్య సెకను సెకనుకి ముడి వేసేస్తోంది. నేను ఎంత విద్యావంతుడనైతే, ఏ విద్య చదువుకొంటే ఏమి ఉపయోగం నాలో అవిద్య పోనప్పుడు? నా లోపల అవిద్య బయటికి పోనప్పుడు ఏ విద్యయైనా ఒకటే. మంటలో ఎన్ని కట్టెలు పెట్టినా కాలిపోతాయి, మంట కాలినని చెప్పదు. ప్రాపంచిక విద్యలు ఎన్నైనా సరే పాయిలో పుల్లల లాంటివే. పాయిలో వేసిన పుల్లలు ఎలా కాలిపోతాయో, చివరికి ఈ ప్రాపంచిక విద్యలన్నీ అంతే. ఏది విద్య? నా లోపల అవిద్యని పోగొట్టేదే విద్య. లోకానికి సంబంధించిన విద్యలన్నీ పాయిలో పెట్టిన పుల్లలలాంటివి. సోదరమహాశయులారా! చివరిసారిగా నేను చెబుతున్నాను, నావల్ల మీ కడుపునొప్పి తగ్గిపోతే, నావల్ల మీకు తలకాయపోటు తగ్గిపోతే, నావల్ల మీరు ఆరోగ్యంగా ఉంటే, నేను జ్ఞానిని అనుకొంటున్నారు, ఎంత దురదృష్టం? నాలో ఉన్న ఆత్మని దర్శిస్తే నేను జ్ఞానిని అవుతాను కానీ, మీ తలకాయపోటు, కడుపునొప్పి, కాళ్ళు లాగటం తగ్గిస్తే, నేను జ్ఞానిని అవుతానా? ఇదే లోకంలో ఉన్న వెలితి, ఈ రోజున లోకంలో జరిగేదంతా ఇదే. నా వల్ల మీ తలకాయపోటు తగ్గిపోతే నేను జ్ఞానినా? మీరు ఆలోచించుకోరా?

ఆలోచించుకోవలసిన పని లేదా? మరి ఆలోచనతోటి పని లేనప్పుడు ఈశ్వరుడు మనకి బుద్ధిని ఎందుకు ప్రసాదించాడు. మనకి ఆలోచించే పనే లేదనుకోండి అసలు, బుద్ధిని ఎందుకు ఇచ్చాడు ఈశ్వరుడు? ఊరికే ఇచ్చాడా? ఆలోచించుకోమనే కదా ఇచ్చాడు. మనం ఆలోచించము అనుకోండి, ఇంక దాని ఉపయోగం ఏంటి? ఆలోచనతో పని లేనప్పుడు, మరి భగవంతుడు బుద్ధిని ఎందుకు ఇచ్చాడు. కాళ్ళు ఇచ్చాడు నడుస్తున్నాము చేతులు ఇచ్చాడు, చేతులతో అనేక పనులు చేసుకొంటున్నాము. కళ్ళు ఇచ్చాడు చూస్తున్నాము. చెవులు ఇచ్చాడు వింటున్నాము. మరి బుద్ధి ఎందుకు ఇచ్చినట్టు. ఆలోచించుకోమనే కదా ఇచ్చాడు. మరి జీవితంలో ఎప్పుడైనా ఆలోచించారా?

ఎవడైతే ఆత్మకోసమే జీవిస్తున్నాడో, ఎవడైతే ఆత్మకోసమే తనని తాను వదులుకొంటున్నాడో, వాడికి ఆత్మ దర్శనం అవుతుంది. దేహగతమైన జీవితం, మనోగతమైన జీవితం ఉన్న వాడికి, అహంకారమే కేంద్రంగా పెట్టుకొని జీవించేవాడికి ఆత్మ దర్శనం అయ్యే అవకాశం లేనేలేదు. మీరందరూ పని బరువు అనుకొంటున్నారు. పని బరువు కాదు. ఆ పని చేసేటప్పుడు దాని ఫలితం, ఏమౌతుందో అని ఆలోచించటమే బరువు. మీ ఆలోచనే బరువు. పని బరువు కాదు. పని చేసేటప్పుడు ఇది ఏమౌతుంది అని ఆలోచిస్తూ ఉంటారు కదా. మీ ఊహలు, తలంపులు బరువు, పని బరువు కాదు. ఈ పని వల్ల ఎటువంటి ఫలితం వస్తుంది అని, మీరు రిజల్ట్ గురించి ఆలోచిస్తారు. ఆ ఆలోచన బరువు ఆసక్తి బరువు. కొబ్బరి చెట్టు వేయటం బరువు కాదు. ఎప్పటికి కాస్తుంది, ఎప్పుడు కాస్తుంది అని ఆ ఆలోచన బరువు. అది కాసే రోజున కాస్తుంది. మీరు ఆలోచించినంత మాత్రంచేత రెండు రోజులు ముందు కాసేయదు. మీరు చెయ్యవలసిన డ్యూటీ చెయ్యటం అంతే. అస్తమానూ ఆసక్తి పెట్టుకొంటే అది దుఃఖాన్ని తీసుకొస్తుంది. దాంట్లోంచి అనారోగ్యం వస్తుంది. ఆసక్తి లేకుండా ఎవడైతే జీవిస్తున్నాడో వాడికి దుఃఖం దూరం అవుతుంది, అనారోగ్యానికి కూడా దూరం అవుతాడు. ఆసక్తి లేకుండా పని చేస్తే పాపానికి కూడా దూరం అవుతాడు. ఆసక్తి లేకుండా జీవించే వాడే నిజమైన సుఖి!

**(సద్గురు శ్రీ నాన్నగారి అనుగ్రహభాషణములు, జూలై 2017, జిన్నూరు)**

ప్రియమైన ఆత్మబంధువుల్లారా!

ఫలానా శరీరం నాది, ఫలానా పేరు నాది అని ప్రతీ జీవుడికి రూపబుద్ధి, నామబుద్ధి బలీయంగా ఉంటుంది. ఈ రూపబుద్ధిలోనుండి, నామబుద్ధిలోనుండి నిన్ను ఎవడయితే

విడుదలచేస్తాడో వాడే గురువు. ఈ రూపబుద్ధి, నామబుద్ధి పోతేగాని నిన్ను దుఃఖం విడిచిపెట్టదు. వీటిలోనుండి విడుదల చేయటమే గురువు చేసే పని. వీటిలోనుండి విడుదల పొందటానికి మనం కొంత ప్రయత్నం చేసినా, గురువు ఇంటర్ఫియరెన్స్ లేకుండా అది మనకు సాధ్యంకాదు. రూపబుద్ధిలోనుండి, నామబుద్ధిలోనుండి విడుదల పొందగలిగితే మనం సక్లెస్ అయినట్లే. జీవుడికి రూపబుద్ధి, నామబుద్ధి ఎక్కువగా ఉంటాయి, వీటిమీద ఆధారపడి జీవుడు పెరుగుతూ ఉంటాడు. మనకు ఈ రూపబుద్ధి, నామబుద్ధి పోవాలి. ఈ బుద్ధిని పోగొట్టేవాడే గురువు. మనకు నచ్చినా, నచ్చకపోయిన గీతలో పరమాత్మ చెప్పిందే సత్యం. మనకు ఇష్టం లేకపోతే లిజెక్ట్ చేస్తాము. మనం దానిని అంగీకరించామా, లిజెక్ట్ చేసామా అన్నది భగవంతుడికి అక్కరలేదు. మనలను పవిత్రం చేయటానికి ఆయన చెప్పేది ఏదో చెప్పి వదిలేసాడు. మన ఓట్లు గాని, నోట్లుగాని ఆయనకు అక్కరలేదు. నువ్వు బాహ్యంగా ఈ ప్రపంచంలో ఏ ఎంజాయ్మెంట్ తీసుకొన్నా అది ఎప్పటికయినా దుఃఖంగా మారిపోవును. ఈ జన్మలో గాని, మరోజన్మలో అయినా అది దుఃఖంగా మారిపోయి నిన్ను వెంటాడుతుంది.

మద్రాసు రామకృష్ణమఠ్లో రామకృష్ణానంద ఉండేవారు. ఆయన స్వామీజీతో ఎక్కువ ఇష్టంగా ఉండేవారు. ఆయనను శశి అని పిలిచేవారు. స్వామీజీ బేలూరు మఠ్లో శరీరం విడిచిపెట్టిన రోజున ఏమన్నారంటే శశి నేను వెళ్ళిపోతున్నాను. నువ్వు దారిలో ఉమ్మివేస్తావు. ఆ ఉమ్మి ఏమైంది, ఎలా ఉంది అని ఉమ్మిను గురించి ఆలోచిస్తావా? ఆ ఉమ్మి ఎవరిది, నీదే అయినా దాని గురించి ఆలోచించవు. మనిషి ఉమ్మి ఎలా వేస్తాడో అలాగ ఈ శరీరాన్ని వదిలేసి నేను వెళ్ళిపోతున్నాను శశి అని బేలూరుమఠ్లో స్వామీజి అన్నారు. మద్రాసులో ఉన్న శశికి ఆ వాయిస్ వినబడింది. అది ఫీలింగ్ ఆఫ్ ఒన్ నెస్. శరీరాలు చూస్తే ఆయన ఎక్కడో హఠాలో ఉన్నారు, ఈయన మద్రాసులో ఉన్నారు. ట్రూత్ కు ప్లేస్ లేదు, డిస్టెన్స్ లేదు, టైములేదు. శశి నేను వెళ్ళిపోతున్నాను, ఎలాగ వెళ్ళిపోతున్నాను అంటే మనిషి ఉమ్మి వేస్తాడు, ఆ ఉమ్మిను గురించి ఆలోచించడు. అలాగే ఈ శరీరాన్ని విడిచిపెట్టి వెళ్ళిపోతున్నాను అన్నాడు స్వామీజీ. అంతే స్వామీజీ వెళ్ళిపోయాడు అనుకొని ఈయన హఠా బయలు దేరి వెళ్ళిపోయాడు. అది ఎక్కడి నుండి వచ్చింది ఫీలింగ్ ఆఫ్ ఒన్ నెస్. చివరి రోజులలో రామకృష్ణుడికి ఫుడ్ ఎలానూ లేదు, కనీసం మజ్జిగ కూడా లోపలకు దిగటం లేదు. అప్పుడు లాటూ ఏమన్నాడు అంటే మీకు కనీసం మజ్జిగ కూడా

ఇవ్వలేకపోతున్నాము అన్నాడు. అప్పుడు రామకృష్ణుడు ఏమన్నాడు అంటే లాటూ నేను మజ్జిగ ఎన్ని నోర్లు ద్వారా త్రాగుతున్నాను, ఈ ఒక్కనోరే త్రాగాలా అంటాడు. అంటే లోపల ఉన్న వస్తువు ఒకటి కదా. అంటే అప్పటికే హి బిజేమ్ యూనివర్సల్.

మనం ఉన్నాము. మనం ఉన్నాము అన్న సంగతి మనకు తెలుస్తోంది కదా, దానికి శాస్త్రాలు చదవనక్కర లేదు. మనం అందరం ఉన్నాము. ఆ ఉన్నది ఎవరో మనకు తెలియటం లేదు, అది తెలిస్తే జ్ఞానం. మనం ఉన్నామని మనకు తెలుస్తోంది కాని ఎలా ఉన్నామో తెలియటం లేదు. ఆ ఉన్నది ఎలా ఉన్నామో తెలిస్తే మీరు జ్ఞానులు అయిపోతారు. ఆ ఉన్న దానిని మీరు ఎక్స్పీరియన్స్ చెయ్యాలి. గురువు అనుగ్రహం లేకుండా అది మనకు సాధ్యం కాదు. మీరందరూ కృష్ణుడికి నియర్ అండ్ డియర్ కాదు. ఆయనకు శరణాగతి చేసిన వాళ్ళు మాత్రమే ఆయనకు నియర్ అండ్ డియర్ కాని మీరు కాదు. ఆయనపట్ల నీకు శరణాగతి వస్తే నువ్వు ఆయనకు ప్రియుడవు. ఈ సృష్టి అంతా ఆయనలోనే పుడుతోంది, ఆయనలోనే జీవిస్తోంది, మరల ఏ రోజుకయినా ఆయనలోనే లయిస్తుంది. ఆయనే ఈశ్వరుడు. మనం మాయకు లోబడి ఉన్నాము కాని మాయ ఆయనకు లోబడి ఉంది. మాయ ఆయనను ఏమీ చేయలేదు. ఎవరి మనస్సు అయితే అంతర్ముఖమయిందో వారు ఆయనను ఎంజాయ్ చేస్తారు. కృష్ణుడు అంటే ఆ రూపం కాదు, అనుగ్రహమే. మనం చేసే సాధనలు మనం పాటించే నియమాలు ఇవి అన్నీ కూడా ఆయనను ఎంజాయ్ చేయటానికే.

మనందరి హృదయాలలో ఈశ్వరుడు అంతర్మామిగా ఉన్నాడు. ఆయనకు శరణాగతి చెయ్యండి. మీ శరీరాలు స్వశానానికి వెళ్ళేవరకు పూర్వజన్మ కర్మానుసారం ఆ శరీరాలను అలా తిప్పతూ ఉంటాడు. వాడే ఈశ్వరుడు. ఇప్పుడు మీరు ఇక్కడ కూర్చున్నారు. ఈశ్వర సంకల్పం లేకపోతే మీరు ఇక్కడకు రాలేరు. మీరు ఇక్కడకు వచ్చి కూర్చోవటం కూడా అది మీ తెలివితేటల వలన కాదు. ఇక్కడ కూర్చునే యోగం లేకపోతే ఏదో ఒకటి అడ్డు వస్తుంది. ఇది సత్యం కానీ మనకు ఉన్న అలవాట్ల వలన మనకు నమ్మకం కలగటంలేదు. కృష్ణుడు గీతలో నేను, నేను అంటాడు కదా! అది రియల్ ఐ. అది స్వయం ప్రకాశం, ఆయన చెప్పే నేను దేహానికి, మనస్సుకు పరిమితమైనది కాదు. మనం నేను, నేను అంటాము కదా అది ఫాల్ట్ ఐ. మనం చెప్పే నేను దేహానికి, మనస్సుకు పరిమితమై ఉంటుంది. సత్యవస్తువు మన హృదయంలోనే ఉంది. అది మనం కొత్తగా తెచ్చేది కాదు. అయితే దానికి

సంబంధించిన ఎరుక మనకులేదు. ఆ ఎరుక గురువు అనుగ్రహం లేకుండా మనకు సాధ్యం కాదు.

కృష్ణుడు అంటే నీ లోపల ఉన్న అంతర్మామే కృష్ణుడు. అది నీవై ఉన్నావు. చైతన్యం రెండుగా ఉండదు, ఒకటిగానే ఉంటుంది. మనం శరీరాలను చూడటం వలన భిన్నభిన్నంగా కనిపిస్తోంది. మీరు శరీరాలను చూడకండి. లోపల ఉన్న చైతన్యం ఒక్కటే. దానికి లోపల, బయట లేదు. మనకు దేహబుద్ధి ఉండటం వలన ఈ లోపల, బయట వస్తోంది. మీరు మా దగ్గర చాలా సేపటినుండి కూర్చున్నారు, ఇంక లోపలకు వెళ్ళండి అని భక్తులు భగవాన్ తో అనేవారు. నన్ను లోపలకు వెళ్ళమంటున్నారు, ఇప్పుడు బయట ఉన్నా అనేవారు భగవాన్. దేహబుద్ధి ఉన్నవాడికి లోపల, బయట అనేది దేహబుద్ధి లేనివాడికి లోపల లేదు, బయట లేదు. అంతా ఒక్కటే. ఇప్పుడు నీ శరీరం నీకు ఎంత స్పష్టంగా తెలుస్తోందో, నీ మనస్సు నీకు ఎంత స్పష్టంగా తెలుస్తోందో నీకు జ్ఞానం కలిగితే అప్పుడు నీ హృదయంలో ఉన్న సద్గుస్తువు అంత స్పష్టంగా నీకు తెలుస్తుంది. దాని మీద మనం అనవసర విషయాలు ఆరోపించటం వలన అది మనకు తెలియటం లేదు. ఈ శరీరమే ఆత్మ అనుకొంటున్నాము, ఈ మనస్సే ఆత్మ అనుకొంటున్నాము. అందుచేత అది మనకు తెలియటంలేదు. దేహబుద్ధి ఉన్నంతకాలం మనకు ఆత్మబుద్ధి కలుగదు. జ్ఞానం కలిగినప్పుడు ఇంక నీకు చపలత్వం ఉండదు. వాడికి ఇంక మంచివాళ్ళు అనీ, చెడ్డ వాళ్ళు అనీ ఏమీ ఉండదు. మంచి, చెడ్డ అనేవి మనస్సులో ఉన్నాయి. ఆ గడప దాటితే అంతా బ్రహ్మమే. బ్రహ్మం అయినవాడు అంతా బ్రహ్మంగానే చూస్తాడు, అన్యంగా వాడికేమీ కనబడదు. వాడు నేనుగా ఉండడు, తానుగా ఉంటాడు, అంటే బ్రహ్మంగా ఉంటాడు. మంచివాళ్ళు చెడ్డవాళ్ళు అవ్వవచ్చు, చెడ్డవాళ్ళు మంచివాళ్ళు అవ్వవచ్చు, ఇదంతా మనం చూస్తున్నాము కదా! ఇదంతా మనస్సే. సత్యం తప్పించి ప్రతీదీ మనస్సు యొక్క క్రియేషన్.

నీకు రీలైజేషన్ వచ్చింది అనుకో నీ శరీరం కూడా మధురంగానే ఉంటుంది. మీరు భగవాన్ శరీరాన్ని చూడండి, చూసేకొలది చూడాలనిపిస్తుంది. భగవాన్ కళ్ళలోకి చూడండి, చూసేకొలది చూడాలనిపిస్తుంది. ఎందుచేతనంటే బ్రహ్మం తాలూకా లైట్ ను కళ్ళు ఎక్స్ ప్రెస్ చేస్తాయి. మీరు పెద్దగా ఏమీ చేయనక్కరలేదు, భగవాన్ కళ్ళలోకి అలా చూస్తూ ఉండండి చాలు. దట్ యిట్ సెల్ఫ్ ఈజ్ బిగ్గెస్ట్ సాధన. భగవాన్ దగ్గరకు పులులు, పాములు వచ్చేవి. పెద్ద పెద్ద పాములు వస్తే వాటి కళ్ళలోకి చూసేవారు భగవాన్. అవి కూడా భగవాన్ వంక



చూసేవి. అలా పది నిమిషాలు చూసి వీడు ఎవడో మనకు అపకారం చేయడం, వీడిని కరవటం ఎందుకని తలవంచుకొని వెళ్ళిపోయేవి. అది మిమ్మల్ని కరవటంలేదు ఏమిటి అని ఒకసారి భగవాన్‌ని అడిగారు. డెస్టినీ మీద ఆయనకు ఎంత నమ్మకమో చూడండి. పాముచేత కరవబడే ప్రారబ్ధం నా శరీరానికి ఉంటే అది ఆగుతుందా అన్నారు. మీకు డబ్బు ఉందని చాలా ఖరీదైన బట్టలు తొడిగితే, లగ్నలీలకు పోతే మీ మనస్సు నెమ్మదిగా పొల్కాట్ అయిపోతుంది. మనస్సు పొల్కాట్ అవ్వటం వెంటనే నీకు తెలియదు, అది నెమ్మదిగా పొల్కాట్ అయిపోతుంది. మనస్సు పొడైపోయిన తరువాత నీకు డబ్బు ఉన్నా నువ్వు ఏమి చేసుకొంటావు.

ఆచార్యులవారు బదలీలో కొంతకాలం ఉండి కేదార్ వెళ్ళారు. బదలీ నుండి కేదార్ వెళ్ళేటప్పుడు దారిలో ఉన్న హోలీ ఫ్లెసెన్ చూసుకొంటూ వెళ్ళారు. భగవాన్‌కు హోలీ ఫ్లెసెన్ చూడటం గొడవ అది ఏమీ లేదు. ఆయనకు సృష్టే లేనప్పుడు ఇంక హోలీ ఫ్లెసెన్ ఏమిటి? తలకాయలేని వాడికి ఇంక తలకాయ పోటు ఏమిటి? భగవాన్‌ది ఫైనల్. నిన్ను క్షణాలలో సారోలేస్ స్టేట్‌కు తీసుకొనిపోతాడు. ఆచార్యులవారు హోలీ ఫ్లెసెన్ చూసుకుంటూ వెళ్ళారు కదా అని భగవాన్‌తో అంటే ఆయన ఏమన్నారు అంటే అక్కడ ఏమీ లేదని తెలియటానికి చూసుకొని వెళ్ళాలి కదా అన్నారు. ఆ గదిలో ఏమీ లేదని చెప్పటానికి గదిని చూడాలి కదా అంటారు. మరి ఆయన చూడకపోతే అక్కడ ఏమీ లేదని తెలియదు కదా అందుకే చూసి వెళ్ళారు అని చెప్పారు. ఇంతకీ మనలను చూడమనా, వద్దనా అంటే అక్కడ ఏదో ఉంది, ఏదో ఉంది అని అనుకొంటూ ఉంటే మనస్సు బహిర్ముఖమవుతుంది. ఒకసారి చూస్తే అక్కడ ఏమీ లేదని తెలిసాక ఇంక ఆ గొడవ నీకు ఉండదు. హోలీ ఫ్లెసెన్‌లో ఏదో ఉంది అనుకొంటున్నావు కదా! అందుచేత ఒకసారి చూసి వస్తే అక్కడ ఏమీ లేదని నీకు తెలుస్తుంది, ఇంక ఆ గొడవ నీకు వదిలిపోతుంది. కాశీ చూడాలి, కాశీ చూడాలి అని వాళ్ళ అమ్మ భగవాన్‌తో అనేది. కాశీ అంటే రెండు అక్షరాలు. రెండు అక్షరాలు మల్లిపోతే కాశీ లేదు, ఏమీ లేదు అనేవారు భగవాన్. కాశీ అంటే రెండు అక్షరాలు అంటాడేమిటి, వీడు ఎలాగూ పొడైపోయాడు, ఈ కొండ మీదకు వచ్చిన వాళ్ళందరినీ కూడా పాడు చేస్తున్నాడు అని వాళ్ళ అమ్మ అనుకొనేది. హృదయంలో తప్పించి బయట ఏమీ లేదు అది భగవాన్ చేప్పేది. ఆయన చెప్పింది సత్యం కానీ అది ఎంత మందికి అందుతుంది?

## సద్గురు శ్రీ నాన్నగారి అనుగ్రహభాషణములు

సెప్టెంబర్ 23 శ్రీ రమణక్షేత్రం జిన్నూరు - సద్గురు శ్రీ నాన్నగారి పుట్టినరోజు

With malice to none, Charity even unasked, and help to all creatures in thought, word and deeds, is the pious nature of good men, always.

- Mahabharatha

### సద్గురువు శ్రీనాన్నగారు

ది॥ 23-09-1934న శరీరము ధరించి, జిన్నూరు వాస్తవ్యులైన సద్గురువు శ్రీ నాన్నగారు, భగవాన్ శ్రీ రమణమహర్షిచే ఎన్నుకోబడి, వారి అనుగ్రహము వలన మహోన్నత ఆధ్యాత్మిక శిఖరాలను అందుకొని, శ్రీ రమణుల ప్రతినిధిగా మన మధ్య ఉన్నారు. ఆధునిక సమాజంలో ఆయన ఒక ఆదర్శమూర్తి. శ్రీ నాన్నగారి పరిపూర్ణ మానవత్వం ఆయనను సందర్శించిన ప్రతి ఒక్కరి మనస్సుని కైవశం చేసుకుంటుంది. అతి నిగూఢమైన ఆధ్యాత్మిక సత్యాలను, అత్యంత సులభతర భాషలో ప్రవచించి, భక్తుల మనస్సును అంతర్ముఖం చేస్తారు. కర్మ, భక్తి, యోగ, జ్ఞాన మార్గముల సమన్వయ స్వరూపమే శ్రీనాన్నగారు. భగవాన్ శ్రీ రమణుల స్ఫూర్తితో జీవిస్తూ, ఆధ్యాత్మిక శిఖారోహణం చేసి, తాను బోధించినది ఆచరిస్తూ, మనచేత ఆచరింపజేస్తూ, మార్గం చూపిస్తున్నారు. లౌకిక ప్రయోజనాలకోసం వారిని దర్శించిన వారికి కూడా, సత్యాన్వేషణ పట్ల కాంక్ష కలగజేస్తారు. రమణభాస్కర మాసపత్రిక ద్వారా నాన్నగారు అందిస్తున్న జ్ఞానబోధను ఎన్నిసార్లు చదివినా, ప్రతిసారి కొత్త భావాలు స్ఫురిస్తూనే ఉంటాయి. శ్రీనాన్నగారి దర్శనభాగ్యం, వారి మాట, కరుణ, ప్రేమతత్వం స్వరూపంగా హృదయంలో ఉన్న సత్యములోకి మనను మేల్కొలుపుటకు సూటిబాట. శ్రీనాన్నగారు ప్రతి ఒక్కరిని ఆప్యాయంగా పలుకరిస్తూ, అందరిపైన శాంతిని కురిపిస్తూ, ప్రతి సందర్భములోనూ మనలో అంతర్యామిగా ఉన్న దివ్యత్వాన్ని గుర్తు చేస్తూ, సత్యసాక్షాత్కారమే జీవిత గమ్యంగా బోధిస్తూ, అట్టి అంతిమ సత్యంలోకి మేల్కొలుపుటకు కృషిచేస్తూ ఉంటారు. ఆత్మజ్ఞానము మానవునికి శాశ్వతమైన సుఖమును, స్వేచ్ఛను ప్రసాదిస్తుంది కాబట్టి, దాని పట్ల అపేక్షను కలుగజేస్తారు. దేహము జీవించి యుండగానే దేహోత్పబుద్ధి నుండి విడుదల పొంది, అంతర్యామిగా, స్వరూపంగా ఉన్న అమృతస్థితిని 'నేను'గా 'తాను'గా అనుభవైకవేద్దం చేసుకోవాలన్నదే శ్రీనాన్నగారి బోధాసారం. శ్రీనాన్నగారు వంటి సద్గురువు లభించడం నేటితరం జిజ్ఞాసువులైన మన అందరి అదృష్టం.

ఓం తత్ సత్

- చావలి సూర్యనారాయణమూర్తి, అమలాపురం, సెల్ : 9963195064

# అనుగ్రహం అన్నా సాధన అన్నా గురువు అన్నా ఒక్కటే

బృహదారణ్యకోపనిషత్ అంటోంది “తపస్సు అంటే బ్రహ్మమే”. అది గురు అనుగ్రహం లేనిదే సాధనే చెయ్యలేము. విశ్వ మనస్సు ద్వారా గురువు మనలను పర్కవేక్షిస్తూ ఉంటారు. మనం అనుకొంటాము అబ్బా రోజుకు పన్నెండు గంటలు ధ్యానంలో ఉన్నారని విర్రవీగుతాము. శ్రీనాన్నగారి ప్రవచనంలో ఇలా అన్నారు “ఇన్ని గంటలు ధ్యానం చేస్తున్నారని మురిసిపోతారు. ఆ పని మీ గురువే మీచే చేయిస్తూ ఉంటాడు” అన్నారు. ఇక మనం ఎక్కడ ఉన్నాము? అది అనుభవం గల సాధకుడు గుర్తించి శరణాగతి చెందుతాడు. గురువును అధ్యయనం చేయటం మరింత కష్టం. గురువు హృదయంలోకి చొచ్చుకొని పోయినప్పడే అధ్యయనం సాధ్యం. అది విజ్ఞాన ఖని ఆయన కళ్ళలోకి చూస్తే సమాధానాలు దొరుకుతాయి. ఆయన హృదయాన్ని ‘ఎక్స్‌రే’ తీయాలి. అప్పడే ప్రశ్నించవలసిన అవసరం ఉండదు. అంతా మౌన సంభాషణే. కోటి గ్రంథాలు ఇచ్చే జ్ఞానం కన్న గురువు అనుగ్రహంతో లభించే అనుభవజ్ఞానం గొప్పది. పుస్తకాలు చదివితే మనస్సుకు పడుతుంది తప్ప హృదయానికి చేరదు. గురువు హృదయంలో ప్రవేశించి జ్ఞానక్రియని వెలిగించగలడు. గురుసన్నిధిలో గడపటం తపస్సు అంటే అన్ని వేళలా గురువు ప్రత్యక్ష సన్నిధి సాధ్యంకాదు. గురువు ఛాయాచిత్రంలో సజీవంగా ఉన్నారనే తపనతో ఉంటే పరమశాంతి లభిస్తుంది. జీవాత్మ సేదతీరుతుంది. మౌన భాషే యోగ భాష. మన భావాన్ని గురువు చదవగలడు గతాన్ని సమాధి చేస్తేనే భవిష్యత్తు. గురువును పరబ్రహ్మంగా గుర్తిస్తే చాలు అటువంటి గురువును మనస్సు ఆరాధించటమే శిష్యత్వం అది ఆ చైతన్యాన్ని పుణికిచ్చుకోవటమే శిష్యుని ధ్యాస, కర్తవ్యం. మన బాధలనుండి విముక్తి చెయ్యటంలో గురువు తన కర్తవ్యంగా భావిస్తారు. మరి శిష్యుని లక్షణాలు ఏమిటి? అంటే శరణాగతి, భక్తి, గౌరవం వీటిని మనం అన్వయించుకోవాలి చాలు. గురుశిష్యుల మధ్య ప్రేమ పాతాళాన్ని చేధించుకొని పైకి ఉబికి అకాశ గంగలా ఉండాలి. మాసిన వస్త్రంలాంటి మన మనస్సును సబ్బతో రుద్ది బండపై బాదుతాడు. అంటే సంకటాలను కల్పించి క్లిశంకలించితే అప్పడు మన మనస్సు అపారమైన వెలుగుతో వెలిగి ఉంటుంది. సంస్కారాలు ఈషణీమాత్రము ఉన్నా సత్యానుభవం కలుగదు. దీన్ని అపార్థం చేసుకొని వెళ్ళిపోతే అధోగతి గురువు లేని జన్మ వృధం. అంతా దుఃఖమే సంసార వృధ ఎన్నటికీ తీరదు. గురు ప్రసాదానికి పాత్రులైన వారు ఆయన ఎన్నుకొన్నవారే నాటి నుండి చెడు చెయ్యకూడదనే దైవభీతి కలుగుతుంది. గురుకృప వల్ల సుఖ దుఃఖాలను సమానంగా చూచే నేర్పు కలుగుతుంది. మనం ఎంత శాంతంగా ఉంటామో గురువుకు మనం అంత అందుబాటులో ఉంటాము అదే మార్గం. మనం పరమాత్మను కలవాలంటే మన చేతుల్లో లేదు. ఈశ్వర కృప వల్ల భక్తి ఏర్పడి గురువు వద్దకు చేరుతాము సత్యాన్ని దర్శిస్తాము. మన సాంత ప్రయత్నం ద్వారా పొందితే ఎప్పడో పొందేవాళ్ళము. ఎవరు మంచి, ఎవరు నకిలీ అని గుర్తించిన నాడే గురువు సామ్రాజ్యంలో అడుగుపెట్టగలము. మిగిలినవారు అంతా ప్రాపంచిక మాయాజాలంలో పడికొట్టుకొనే ఉంటారు. గురువును త్రికర్ణచుట్టిగా శరణుజొచ్చిన వారు బ్రహ్మ పదవిని అభిషిక్తురు. ఇది నిత్య సత్యాలు.

- సాగీరాజు రామకృష్ణంరాజు, అర్ధవరం, సెల్ : 9491968966